

# سیرت نگاری میں معجزات کا مطالعہ اور جدید رجحانات

ڈاکٹر سید از کیا ہاشمی \*

## ABSTRACT

The subject of miracles has always been given special attention in philosophical and scholastic discussions in every age by the Muslim as well as the non-Muslim scholars and intellectuals. The *Sirah* writers also presented many outstanding & comprehensive books on different aspects of miracles.

The new scientific era has given new dimension to this discussion. Various viewpoints based on interpretation, comprehension and denial of miracles have broadened the study & research of this subject. These discussions open new areas of further research and investigation, which bring forth the truth & validity of the prophethood. New evidences and documents provided by geographical and archeological research has not only put a seal of authenticity on the genuineness & validity of these miracles, but also proved their possibility on rational & scientific grounds.

The paper argues that these studies open doors to progress in science & technology for a Muslim scientist and strengthens his religious commitment. It also summaries

these discussions, analyzes old & new sources of prophetic miracles and viewpoints & ideas of Muslim philosophers, Western orientalists, as well as contemporary Muslim *Sirah* writers, belonging to Indo Pak, Egypt & Arab countries.

مجازات رسول سیرت نبوی کا ایک اہم گوشہ ہونے کی بنا پر اہل علم کے ہاں ہر دور میں زیر بحث رہے ہیں، ان کے مختلف پہلوؤں پر غور و فکر، بحث و تحقیق اور اعتراض و تقدیم کا سلسلہ صدیوں سے جاری ہے، یہ مباحث اور مواد اس امت کی آنحضرت ﷺ کے ساتھ عقیدت و محبت کا مظہر ہونے کے ساتھ ساتھ، کلامیات سیرت پر اہم علمی و فکری سرمایہ کی حیثیت رکھتا ہے جس میں ہر نئی نسل نئے زمانے کی ضرورتوں اور عصری تبدیلیوں کا لحاظ رکھتے ہوئے گراں قدر اضافے کیے۔ سیرت کے دیگر مواد و مباحث کی طرح یہ بھی آج کا زندہ موضوع ہے۔ جدید تحقیقات مجازات کی تصدیق کر رہی ہیں اور عقل ان کی عظمت کے آگے عاجز و درمانہ ہو کر سرنگوں ہے۔ جدید فلسفہ و سائنس اور عقلیت پرست ذہنیت جو کل مجازات کو محال، مستبعد، خلاف عقل اور ناممکن تصور کرتی تھی آج تصدیق کرنے پر مجبور ہے اور ایک مفکر کے الفاظ میں تیزی سے ترقی کرتی سائنس و نیکنالوجی سائنسدانوں سے رخ پھیر کر دربار نبوتؐ میں خشوع و خضوع سے کھڑے کہہ رہی ہے: یا رسول ﷺ! آپؐ نے بالکل بجا فرمایا<sup>(۱)</sup>۔

زیر نظر مقالہ میں مجازات نبوی کے جدید و قدیم مآخذ کا جائزہ لیتے ہوئے تصویرِ مجازات کے مختلف نقطے ہائے نظر پر بحث کی گئی ہے۔ مغربی فلاسفہ اور عقیقیت پسند تحریک کے تصورات کا تجزیہ علمی نقد کے ساتھ پیش کیا گیا ہے۔ مستشرقین کی مجازات نبوی سے متعلق آراء کا بھی ناقدانہ جائزہ لیا ہے اور عصرِ حاضر میں مسلم سیرت نگاروں کی اس موضوع سے متعلق علمی و فکری کاوشوں پر بھی نظر ڈالی ہے۔ یہ بحثِ مجازات سے متعلق مختلف افکار و آراء کے مطالعہ کے ساتھ ان مباحث کی توسعہ اور ارتقا مراحل کی بھی توضیح کرتی ہے اور ان جدید روحانیات سے بھی کسی قدر متعارف کرواتی ہے جو اس حوالے سے غصہ حاضر میں سامنے آئے ہیں۔

### ۱- مجازات نبوی پر قدیم و جدید مآخذ

مجازات نبوی چونکہ نبوت و رسالت کی تصدیق و تائید کا اہم ذریعہ ہیں اس لیے ارباب سیرت نے ان کی جمع و تدوین، ترتیب و تہذیب اور تشریح و توضیح میں خوب داد تحقیق دی ہے اور عظیم الشان ذخیرہ کتب

مرتب کیا ہے۔ دنیا کی تمام بڑی زبانوں میں اس موضوع پر کتب کی طویل فہرست موجود ہے۔ مجذرات کے قتنی مباحث کا ذکر بنیادی مصادر میں کم ہے۔ بالعموم یہ موضوعات علم الکلام اور سیرت کی بعض جامع کتب میں ضمناً زیر بحث آئے ہیں۔ ذیل میں صرف ان اہم اور بنیادی مصادر کی نشاندہی کی جا رہی ہے جن میں مجذراتِ محمدی کو مؤلفین نے اپنے ذوق اور اسالیب کے مطابق مرتب کرنے کی کوشش کی ہے۔ ان کی یہ کوششیں پوری امت کی طرف سے خراج تحسین کی مشق قرار پاتی ہیں۔ یہ تصنیف اگرچہ مختلف ناموں سے مرتب ہوئی ہیں مگر ان کا موضوع مشترک ہے، مثلاً الآیات، البینات، اعلام النبوة، دلائل النبوة، خصائص النبوة، شواهد النبوة اور مجذرات النبی وغیرہ۔ ناموں کے اس اختلاف کی وجہ دراصل یہ ہے کہ یہ الفاظ مجذرات ہی کے مترادف ہیں اور ان میں سے بعض الفاظ خود قرآن حکیم میں مستعمل ہوئے ہیں۔ مثلاً الآیات، البینات، برہان (دلیل) اور احادیث میں علامات اور شواهد کے الفاظ بھی وارد ہوئے ہیں۔ لفظ مجذره اپنے اصطلاحی مفہوم کے اعتبار سے قرآن و حدیث میں مستعمل نہیں، بعد میں عنوان سیرت کا حصہ بن کر معروف و مستعمل ہو گیا، اسی لیے بعض محققین انبیاء کی مافسوس العادة کیفیات اور اعمال کو مجذره نہیں کہتے کیونکہ یہ اصطلاح قرآن و حدیث میں مستعمل نہیں ہوئی۔ قدیم محدثین نے اس کے لیے دلائل (برہان) و علامات (آیات و بینات) کے الفاظ استعمال کیے جو الفاظ قرآنی کے ہم معنی ہیں۔ نیز لفظ مجذره کے مفہوم میں زیادہ وسعت بھی نہیں اور یہ لفظ بہت سی غلط فہمیوں کے پیدا کرنے کا بھی موجب ہے، مگر اس کے عام استعمال کی وجہ سے اب اسے ترک کرنا ممکن نہیں رہا<sup>(۲)</sup>۔ اس نقطے نظر سے اتفاق اس لیے ممکن نہیں کہ قرآن کے ذکر کردہ الفاظ میں عمومیت پائی جاتی ہے اور وہ خود قرآن حکیم میں مختلف معانی کے لیے استعمال ہوئے ہیں جب کہ لفظِ مجذره سے باسائی تخصیص ہو جاتی ہے اور نبی کے خرقی عادات افعال و کیفیات اس اصطلاح سے نہیاں اور ممتاز ہو جاتے ہیں۔

ابتدائی دور میں محدثین نے مجذرات کو مختلف عنوانات کے تحت اپنی کتب میں جمع کیا ہے، مثلاً باب علامات النبوة، باب علامات النبوة فی الاسلام، باب فی معجزات النبی ﷺ، باب فی المعجزات، باب فی آیات اثبات نبوة النبی ﷺ وغیرہ<sup>(۳)</sup>۔

مجذرات پر مستقل تصنیف مختلف عنوانات کے تحت مرتب ہوئی ہیں۔ مثلاً:

☆ “آیات” کے عنوان سے تحریر کردہ کتب میں علی بن محمد المدائی (۲۲۵ھ) کی ”آیات النبی“، ابن حجر

۲۔ سید سلیمان ندوی، سیرت النبی، لاہور، افیصل ناشران کتب، ۱۹۹۱ء، ص ۱۷-۱۸۔

۳۔ (یکیہی)، صحیح بخاری، صحیح مسلم، جامع ترمذی اور مشکوٰۃ المصایبج کے متعلقہ ابواب

عقلانی (۸۵۲ھ) کی "الآیات النیرات للخوارق والمعجزات" معروف ہیں۔

☆ "اعلام النبوة" کے عنوان سے تحریر کرنے والوں میں سے ابو حاتم الرازی (۲۲۷ھ)، داود بن علی الاصفہانی (۲۷۰ھ)، ابو داؤد الجتنی (۲۷۵ھ)، ابو الحسین الماوردي (۵۵۰ھ) وغیرہ کی کتب قابل ذکر ہیں۔

☆ "خصائص" کے عنوان کے تحت مرتب کردہ تصانیف میں مججزات کے ساتھ ساتھ آنحضرت ﷺ کی نمایاں امتیازی خصوصیات کو بھی شامل کیا گیا ہے، اس موضوع پر لکھنے والوں میں ابن جوزی (۵۹۷ھ)، حافظ مغلطانی (۷۲۷ھ)، تاج الدین بکی (۷۷۷ھ)، جلال الدین السیوطی (۹۶۱ھ)، ابن حجر عسقلانی (۸۵۲ھ) وغیرہ مشہور ہیں۔

مججزات پر سب سے زیادہ تصانیف "دلائل النبوة" کے عنوان سے لکھی گئی ہیں۔

مشہور مؤلفین میں ابو زرعة الرازی (۲۶۳ھ)، ابوکبر الشیعی (۳۵۸ھ)، سلیمان بن احمد الطبرانی (۳۳۰ھ)، ابو نعیم اعیل النجاشی (۴۵۳ھ) اور سعید بن عبد القادر باشقر (معاصر) قابل ذکر ہیں۔

مججزات کے عنوان سے اہم تصانیف دنیا کی اکثر ویسٹر مشہور زبانوں میں تحریر کی گئی ہیں۔ نمایاں تصانیف میں "الآیات البیانات فی ذکر ما فی اعضاء رسول الله ﷺ من المعجزات" - عمر بن الحسن (۲۳۳ھ)، "الآیات الواضحة فی وجہ دلالة المعجزات" ابو عبد اللہ ابن مزروق التمسانی (۸۲۲ھ)، "الخصائص الكبرى فی المعجزات خیر الورى" - جلال الدین السیوطی اعیل النجاشی (۱۳۵۰ھ) شامل ہیں۔

تاریخ، مجازی اور سیر میں بھی مججزات کو خصوصی اہمیت دیتے ہوئے انھیں مختلف عنوانات کے تحت درج کیا گیا۔ جامع کتب سیرت کا اہم حصہ مججزات کے لیے وقف ہوا اور وقت کے ساتھ ساتھ اس میں نئے نئے پہلوؤں اور عنوانات کے تحت اضافے ہوتے رہے۔

مججزہ اسراء و معراج کی خصوصی اہمیت کے پیش نظر اس کے جسمانی یا روحانی، حالت بیداری یا حالت نوم وغیرہ کے بارے میں بحث و تحقیق کے نئے دروازوے کھلے۔

قاضی عیاض (۵۲۳ھ) کی "الشفاء بتعریف حقوق المصطفیٰ" ، ابن سید الناس (۷۳۲ھ) کی عیون الاثر، ابن القیم (۱۵۷ھ) کی زاد المعاد ، ابن کثیر (۷۷۸ھ) کی السیرۃ النبویۃ، قطلانی (۹۳۳ھ) کی المواهب اللدنیۃ، محمد بن یوسف الشامی (۹۳۲ھ) کی سبل الهدی والرشاد (سیرت شامیہ) اوزنور الدین الحکمی (۱۰۲۲ھ) کی انسان العیون فی سیرۃ امین المامون (سیرت حلیۃ)، قاضی سلیمان منصور پوری کی

رحمہ للعالمین، شبلی اور سید سلیمان ندوی کی "سیرت النبی" اور مولانا ادریس کاندھلوی کی "سیرۃ المصطفیٰ" اور پیر کرم شاہ الا زہری کی "ضیاء النبی" وغیرہ کتب میں مجزات کے مباحث کی ارتقائی شکلیں اور متنوع اسالیب سامنے آتے ہیں۔

متفقین ارباب سیر نے مجذہ کی حقیقت و مفہوم، مجذہ کی روایات، مجزات کی تقسیم، (ضی و معنوی) اور تعدادِ مجزات وغیرہ موضوعات پر بحث کی ہے۔ جب کہ متاخرین نے امکانِ مجذہ، تاویلِ مجذہ، تقدید و دفاعِ مجذہ اور روایات کی استنادی حیثیت پر اہم اور نادر تحقیقات پیش کی ہیں۔

## ۲- مجزات کے متعلق مختلف رجحانات کا مطالعہ

مجزات خرقِ عادت واقعات ہونے کی بنا پر ہر دور میں بحث و تحقیق اور دلچسپی کا موضوع رہے۔ ان کے امکانِ ثبوت اور توجیہ و تعمیر پر مسلم مفکرین نے ہر دور میں دادِ تحقیق دی ہے اور غیر مسلم مفکرین نے بھی اپنے نقطہ نظر کی وضاحت کی ہے۔ ہر آنے والے عہد میں اس پر نئے پہلوؤں اور زاویوں سے کی جانے والی بحث نے مسلم فکر کے علمی سرمایہ میں بیش بہا اضافہ کیا ہے۔ آئندہ سطور میں متكلمین اور مسلم فلاسفہ کے ساتھ ساتھ مغربی فلاسفہ اور مستشرقین کی آراء کا بھی جائزہ پیش کیا جا رہا ہے۔

### الف- متكلمین اور مسلم فلاسفہ کا نقطہ نظر

یونانی علوم، منطق و فلسفہ کی تعریب کے نتیجے میں اس بات کی ضرورت محسوس ہوئی کہ اسلامی عقائد کے ساتھ ساتھ سیرت کے ان پہلوؤں پر بھی غور و فکر شروع کیا جائے جو علم الکلام سے تعلق رکھتے ہیں مثلاً وحی و الہام، نبوت و رسالت اور مجزات وغیرہ۔ چنانچہ تیسری صدی ہجری کے اوائل سے یہ موضوعات سیرت نگاروں اور اہل علم کے ہاں خاص طور پر زیر بحث رہے اور انہوں نے ان موضوعات کی منطقی اور عقلی اسلوب میں اس طرح از سر نو تجدید اور تدوین کی کہ وہ فلسفہ اور عقلیات سے متأثرہ لوگوں کے لیے بھی اطمینان قلبی کا باعث بن سکیں یوں ایک منفرد علم الکلام وجود میں آیا جو وقت کے ساتھ ساتھ ترقی پذیر ہوتا چلا گیا۔

مشہور فلسفی ابن رشد کی رائے کے مطابق قدیم فلاسفہ سے مجزات کے بارے میں کچھ منقول نہیں۔ ابن رشد کے مطابق جیسا کہ شبلی نے تصریح کی ہے کہ بوعلی سینا پہلا شخص ہے جس نے فلسفیانہ اصول پر خرقِ عادت کو ثابت کیا، اور بتلایا کہ اصول عقلی سے یہ ممکن ہے کہ کوئی باکمال ایک مدت تک ترک غذا کر دے یا غیب کی خبریں بتائے یا دعا سے پانی بر سادے یا غائب کی آوازیں اس کے کان میں آئیں یا غیر محسوس

صورتیں نظر آئیں وغیرہ<sup>(۳)</sup>

غزالی نے تهافتہ الفلاسفہ میں بوت، مجذرات، معاد وغیرہ کے جن مسائل کو فلاسفہ یونان کی طرف منسوب کیا ہے وہ فلاسفہ یونان کی ایجاد نہیں اہن سینا کی ایجاد ہیں بلکہ اہن سینا نے بھی قدماءِ مشکلین کی تحقیقات کو کسی قدر بدل کرنے پر ایسے میں ظاہر کیا ہے<sup>(۴)</sup>۔

مجذرات اور خوارق کو مختلف مسلم مکاتب فکر شروع ہی سے تسلیم کرتے آئے ہیں تاہم ان میں فرق یہ تھا کہ محدثین اور فقهاء کے نزدیک مجذہ میں حق تعالیٰ اشیا کی طبیعت و خاصیت کو بدل دیتا ہے۔ جبکہ معتبر لہ کی رائے تھی کہ کسی شے کی ذاتیات و خواص بدل نہیں سکتے لیکن مجذہ غیر معلوم اسباب سے پیدا ہو جاتا ہے۔ اشاعرہ نے اس خیال سے کہ احادیث و آثار کی بنا پر چونکہ خرق عادت سے انکار ممکن نہیں اس لیے علت و معلول کے سلسلے ہی کی نفی کر دی اور یہ اصول قرار دیا کہ دنیا میں کوئی چیز کسی چیز کا سبب ہی نہیں۔ آگ جلاتی ہے لیکن نہ کہ جلانا اس کی ذاتیات میں ہے۔ نہ وہ جلانے کی علت ہے، اس میں بیہاں تک غلوکیا گیا کہ سلسلہ اسباب کا مانتا قادرِ مختار کی نفی کرنا ہے بلکہ ہر چیز کی علت بلا واسطہ خود خدا ہے<sup>(۵)</sup>۔

### مشکلین کے ہاں زیر بحث مسائل

مشکلین نے مجذرات کے ہر پہلو پر مفصل کلام کیا ہے ان کے ہاں زیر بحث اہم مسائل درج ذیل ہیں:

مثالاً

مجذہ کیا ہے؟ اس کی شرائط کیا ہیں؟ کیا خرق عادت ممکن ہے؟ کیا اس سے بوت پر استدلال ہو سکتا ہے؟ کیا وہ بوت کی حقیقت میں داخل ہے؟ کیا ہر خرق عادت کو مجذہ کہنا صحیح ہے؟ مجذہ اور سحر میں فرق اور ان کی حدود کیا ہیں؟ کیا مجذہ کا معارضہ ممکن ہے؟ اس دور میں اگر ممکن نہیں تو کیا قیامت تک ممکن ہے؟ اس قسم کے بیہیوں سوالات زیر بحث لائے گئے ہیں۔ اشاعرہ نے مجذہ کی یہ تعریف کی ہے کہ جس کے ظاہر کرنے سے بوت کی تصدیق مقصود ہواں کے لیے سات شرائط ہیں:

- |                                       |                         |
|---------------------------------------|-------------------------|
| ۱- خدا کا فعل ہو                      | ۲- خارق عادت ہو         |
| ۳- اس کا معارضہ ناممکن ہو             | ۴- مدعا نبوت سے ظاہر ہو |
| ۵- دعویٰ کے موافق ہو                  | ۶- نبی کا مکذب نہ ہو    |
| ۷- دعویٰ پر مقدم نہ ہو <sup>(۶)</sup> |                         |

- ابن رشد، تهافتہ التهافتہ، ص ۱۲۶، بحوالہ علم الکلام اور الکلام (شبلی)، ص ۹۶-۹۷

- شبلی نعمانی، علم الکلام اور الکلام، حصہ اول، ص ۱۱۶

- شبلی نعمانی، الغزالی، شیخ مبارک علی، لاہور، (ک-ن)، ص ۱۳۲

- شبلی نعمانی، علم الکلام اور الکلام، ص ۲۰۱

کیا مجرہ نبوت کی صداقت کی دلیل ہو سکتا ہے؟ مختلف ائمہ محققین کی رائے کے مطابق مجرہ نبوت کے یقین کے لیے کافی نہیں۔ غزالی نے المنقد من الضلال میں یہی رائے ظاہر کی ہے کہ نبی کے ارشادات وہدیات سے خود اس بات کا یقین ہو جاتا ہے کہ وہ نبی ہے۔ ان کے نزدیک نبوت کے بارے میں یقین حاصل کرنے کا صحیح طریقہ یہ نہیں کہ لاٹھی سانپ ہو گئی یا چاند پھٹ گیا کیونکہ ان مجرمات کو اگر آپ دوسرے قرآن سے الگ کر کے دیکھیں گے تو اصل شبهہ دور نہ ہو گا بلکہ اور شبهہ پیدا ہو گا کہ یہ سحر اور خیال بندی کی کرشمہ سازیاں تو نہیں۔ غزالی کے اصل الفاظ یہ ہیں:

”فمن هذا الطريق اطلب اليقين بالنبوة، ولا من قلب العصا ثعباناً“

وشق القمر“<sup>(۸)</sup>

خوارق پر ایمان کی توضیح میں غزالی اس امر پر زور دیتے ہیں کہ آپ کا ایمان خوارق کے بارے میں یہ نہ ہونا چاہیے کہ یہی سب کچھ ہیں بلکہ یہ ہونا چاہیے کہ من جملہ دوسرے دلائل و قرائن کے ایک دلیل اور ایک قرینہ یہ بھی ہیں<sup>(۹)</sup>۔

غزالی اشعریت کے زیر اثر دیگر اشاعرہ کی طرح سلسہ تعلیل کا انکار کرتے ہیں کیونکہ اس کے بغیر نبوت اور مجرمات کی توجیہ ممکن نہیں۔ ان کے خیال میں علت و معلول کا تصور ذہن و عادت کی کرشمہ سازی ہے کہ وہ ایسے دو واقعات میں علت و معلول کا رشتہ فرض کر لیتی ہے جنہیں ہم نے ہمیشہ آگے پیچھے ایک خاص ترتیب کے ساتھ صادر ہوتے دیکھا ہے، اس طرح پہلے ظہور پذیر ہونے والی چیز کو علت اور دوسری کو معلول قرار دیا جو اس کے نتیجے میں پیدا ہوئی<sup>(۱۰)</sup>۔ گویا دو چیزوں کے درمیان علیت و سبب کا رشتہ موجود نہیں ہوتا بلکہ اللہ تعالیٰ نے ان چیزوں کو کچھ اس ترتیب سے بنایا ہے کہ خود بخود علیت و سبب کا تصور ذہن میں پیدا ہوتا ہے۔ اس تصور کی بنا پر مجرمات و نبوت کو تسلیم کرنا زیادہ آسان ہو جاتا ہے اور اسباب علل کی کافی سے عجیب و غریب تصرفات کے لیے بہر حال گنجائش نکل آتی ہے<sup>(۱۱)</sup>۔ غزالی نے اپنی تصنیف مضنوں میں علیٰ غیر اہلہ میں مجرمات کو تین اقسام حسی، خیالی اور عقلی میں تقسیم کر کے عده بحث کی ہے<sup>(۱۲)</sup>۔

-۸- الغزالی، أبو حامد محمد، المنقد من الضلال، تحقیق: محمد محمد جابر، بیروت، المکتبۃ الثقافية، (س-ن)، ص ۵۶۷۔

-۹- ايضاً

-۱۰- الغزالی، تهافت الفلسفۃ، ص ۱۳۶

-۱۱- مزید توضیح کے لیے دیکھیے، حنیف ندوی، سرگزشت غزالی، لاہور، ادارہ ثقافت اسلامی، ۱۹۶۹ء، ص ۶۲-۶۷

-۱۲- شبی نعمانی، الغزالی، ص ۱۷۱-۱۷۳

رازی نے متعدد تصانیف: مثلاً مطالب عالیہ اور شرح موافق وغیرہ میں مجذہ پر وارد ہونے والے متعدد عقلی اعتراضات اور ان کے مفصل جوابات پیش کیے ہیں۔ وہ پیغمبر کے لیے مجذہ کو شرط قرار نہیں دیتے اور اس پر یہ دلیل بھی پیش کرتے ہیں کہ اسی وجہ سے ایسے انبیاء بھی گذرے ہیں جن کے پاس کسی مجذہ کا ہوتا معلوم نہیں (۱۳)۔

رازی نے مجذات کے دلیل نبوت ہونے پر مختلف آراء پیش کی ہیں مگر ان کے نزدیک یہ رائے قابل ترجیح ہے کہ یہ نبوت کی صداقت کی دلیل نہیں بلکہ نبوت صرف قوتِ نظری و عملی کے کمال کا نام ہے کیونکہ قرآن سے بھی اس دعویٰ کی صحت ثابت ہوتی ہے۔ جب اللہ تعالیٰ نے کافروں کے مطالبه مجذات کا قول نقل کیا: وَقَالُوا لَنَا نُؤْمِنَ لَكَ حَتَّى تَفْجُرَ لَنَا مِنَ الْأَرْضِ يَنْبُوْعًا (۱۴) تو اس کے جواب میں ارشاد ہوا: قُلْ سُبْحَانَ رَبِّيْ هُلْ كُنْتُ إِلَّا بَشَرًا رَسُولًا (۱۵)۔

(اے محمد ﷺ کہہ دیجئے کہ سبحان اللہ میں تو صرف انسان اور پیغمبر ہوں) یعنی کسی انسان کا پیغمبر ہوتا صرف اس پر موقوف ہے کہ وہ قوتِ نظری و عملی میں کامل ہو اور ناقصوں کو کامل کر سکتا ہو (۱۶)۔

رازی کے نزدیک قرآن کریم سے یہی ثابت ہوتا ہے کہ نبوت کے ثابت کرنے میں یہ طریقہ زیادہ کامل اور افضل ہے۔ بہ نسبت اس کے کہ وہ مجذہ سے ثابت کی جائے۔

”ان اثبات النبوة بهذه الطريقة أقوى وأكمل من اثباتها بالمعجزات“ (۱۷)

اہنِ حزم ظاہری جو محدث بھی ہیں ان کا مذهب یہ ہے کہ دنیا میں علت و معلول، سبب و مسبب اور تاثیرات اشیا کا سلسلہ قائم ہے اور دنیا میں جو کچھ ہوتا ہے اسی سلسلے کے مطابق ہوتا ہے لیکن کبھی کبھی خدا بطور اٹھارہ قدرت کے یہ سلسلہ توڑ دیتا ہے اور اسی کا نام مجذہ ہے (۱۸)۔

مشہور انگلی فلسفی اہنِ رشد مجذہ کے بارے میں جہور اشاعرہ سے اختلاف کرتے ہیں جو مجذہ کو نبوت کی دلیل قرار دیتے ہیں۔ اہنِ رشد کو یہ تسلیم نہیں کہ مجذہ سے نبوت پر استدلال ہو سکتا ہے اس نے عقلی اور

۱۳- الرازی، فخر الدین، مفاتیح الغیب، بیروت، دارالکتب العلمیہ، ۱۴۲۱ھ/۲۰۰۰م، ص ۲۵/۲۹

۱۴- الإسراء: (۱۷)

۱۵- الإسراء: (۱۷)

۱۶- رازی، المطالب العالية، ضمیرہ علم الكلام اور الكلام (شبلی)، ص ۳۳۵

۱۷- ايضاً، ص ۲۲۱

۱۸- شبلی نعمانی، الغزالی، ص ۷۰

منظقی دلائل اور مقدمات قائم کرتے ہوئے اس موضوع پر مفصل بحث کی ہے<sup>(۱۹)</sup>۔ ان کے دلائل کا حاصل یہ ہے اور ثابت کیا ہے کہ مجرہ دلیل نبوت نہیں ہو سکتا کیونکہ منطقیانہ حیثیت سے دعویٰ اور دلیل میں مناسبت کا ہونا ضروری ہے اور مجرہ اور نبوت میں کسی قسم کی مناسبت نہیں پائی جاتی<sup>(۲۰)</sup>۔

متاخرین علماء و متكلمین میں بر صیر ہند و پاک کے عظیم مفکر شاہ ولی اللہ کا نام سرفہرست ہے۔ انہوں نے بھی اپنے منفرد اسلوب میں مجرمات کے مختلف پہلوؤں سے بحث کی ہے۔ مجرمات کے متعلق شاہ صاحب کی رائے یہ ہے کہ وہ اکثر اسباب طبی ہی کا نتیجہ ہوتے ہیں مگر بعض اوقات ایسی غیر معمولی شکل میں ظاہر ہوتے ہیں کہ ہم انہیں اسباب و عمل سے بالاتر خیال کرتے ہیں۔ شاہ ولی اللہ لکھتے ہیں :

”انما المعجزات والكرامات امرا سبابية غلب على السبوغ فبيانه“

سائر الاسبابیات<sup>(۲۱)</sup>

(”مجرمات اور کرامات اسبابی امور میں داخل ہیں البتہ ان پر کمال اس قدر“

غالب ہو گیا ہے کہ تمام اسبابی چیزوں سے الگ ہو گئے ہیں )

چنانچہ لکھتے ہیں:

”فليست المعجزات، ولا استجابة الدعوات، ونحو ذلك إلا أموراً“

خارجہ عن أصل النبوة لازمة لها في الأكثـر“<sup>(۲۲)</sup>

(”مجرمات اور اجابت دعا اور اس قسم کی اور با تیں اصل نبوت سے خارج“

ہیں لیکن اکثر حالات میں نبوت کے ساتھ لازم ہیں۔)

شاہ ولی اللہ قرآن کریم کی طرح آنحضرت ﷺ کی عطا کردہ شریعت کو آپؐ کا اہم مجرہ قرار دیتے ہیں۔ ان کے نزدیک ایسی شریعت کا وضع کرنا جو ہر اعتبار سے کامل ہو انسانی طاقت سے باہر ہے۔ وہ اس کی شدید ضرورت محسوس کرتے ہیں کہ جس طرح قرآن کریم کے مجرہ ہونے پر بہت سی کتب تحریر کی گئیں، ضروری ہے کہ اس مجرہ کے متعلق بھی کوئی مستقل تصنیف کی جائے<sup>(۲۳)</sup>۔ شاہ صاحب کی شاہکار تصنیف حجۃ

-۱۹۔ شبی نعماں، علم الكلام اور الكلام، ص ۸۰-۸۱

-۲۰۔ سید سلیمان ندوی، سیرۃ النبی، ج ۳، ص ۲۶

-۲۱۔ شاہ ولی اللہ احمد بن عبد الرحیم الدہلوی، التفہیمات الالہیہ، مجلس العلمی ڈھانقیل (سورت) الہند، ۱۹۳۶ھ/۱۹۵۵ء، ص ۲۲۳

-۲۲۔ شاہ ولی اللہ احمد بن عبد الرحیم الدہلوی، حجۃ اللہ البالغة، المبحث السادس، باب حقیقت النبوة وخواصها، تحقیق،

سید سابق، القاہرہ، دارالكتب الحدیثہ، س-ن، ج ۱، ص ۱۷۹

-۲۳۔ شاہ ولی اللہ الدہلوی، حجۃ اللہ البالغة، ج ۱، ص ۳۷

اللہ البالغہ دین و شریعت کی حکمتوں اور اسرار و رموز کے اکشاف اور اس کی عقلی و فطری تعلیمات کی توضیح کرتے ہوئے آنحضرت ﷺ کے اسی اعجاز کو واضح کرتی ہے۔

شاہ ولی اللہ نے خوارق و مجرات پر اپنے رسالہ ”تاویل الاحادیث فی رموز قصص الانبیاء“ میں منفرد انداز میں بحث کی ہے جس میں مجرات و واقعات کی تاویل و توجیہ کی گئی ہے۔ شاہ ولی اللہ کی رائے یہ ہے کہ مجرات و خوارق میں اسباب و علل بالکلیہ ختم نہیں کیے جاتے بلکہ ان میں اسباب کا پردہ کسی نہ کسی درجہ میں موجود رہتا ہے اور مجرات انیاء عادت انسانی کے ضمن میں رونما ہوتے ہیں البتہ یہ عادت کمزور ہوتی ہے۔ خوارق ضعیف اسباب ہوتے ہیں جو تقدیر اللہ کے نفاذ میں زمینی اسباب سے ہم آہنگ ہوتے ہیں۔ مزید یہ کہ قرآن و سنت اور واقعہ میں ایسے اشارے موجود ہوتے ہیں جو اس کی طرف راہنمائی کرتے ہیں۔ ان کے الفاظ یہ ہیں:

”اعلم ان الله اذا ظهر خارق عادة لتدبیر فانما يظهر في ضمن عادة ولو  
ضعيفة فالخوارق اسباب ضعيفة كانها وجدت مشایعة لنفذ قضاء الله  
تعالى وعنایت بالاسباب الارضية لأن لا يخترق العادة من كل وجه وفي  
القرآن والسنۃ اشارات تدل عليها وفي القصة ايماء وفحوى مما يعرفها  
العارف بل كل لبيب منصف“ (۲۳)

شاہ ولی اللہ ابراہیمؒ کے لیے نای نمرود کے سرد ہونے کی توجیہ آگ کے مادہ پر طبقہ زمہریہ سے اچانک آنے والی ٹھنڈک سے قرار دیتے ہیں جو بذریعہ ہوا ڈالی گئی جس نے آگ کی خاصیت بدل کر کھو دی (۲۴)۔

فرعون کی غرقابی کا ظاہری سبب بھی ایک طاقت ور ہوا کو قرار دیتے ہیں جس نے دریا کو دو گلوے کر کے اس کے بعض حصہ کو خشک کر دیا (۲۵)۔ وہ یہ امکان ظاہر کرتے ہیں کہ یہ دھواں، ستارے کے ٹوٹنے، چاند اور سورج گھن ہونے کی درجہ کی چیز بھی ہو سکتی ہے (۲۶)۔

شاہ صاحبؒ کا یہ اندازِ فکر مجرات و خوارق میں بھی اسباب و علل کی موجودگی کو ثابت کرتا ہے مگر یہ جمہور

۲۳۔ شاہ ولی اللہ الدہلوی، تاویل الاحادیث فی رموز قصص الانبیاء، دہلی، مطبع احمدی دہلی، (س۔ن)، ص ۷

۲۴۔ ایضاً، ص ۲۰

۲۵۔ ایضاً، ص ۳۷

۲۶۔ ایضاً، ص ۸۱

اور سلف کے نقطہ نظر کی ترجیحی نہیں کرتا تاہم ان عقلی توجیہات کے باوجود بھی (جنہیں بطور امکان فرض کیا گیا ہے اور جن سے عقیقت پسند ذہنوں کی تشقی کسی حد تک ممکن ہے) ان واقعات کی اعجازی حیثیت اپنی جگہ برقرار رہتی ہے۔

مجزاتِ انیاء علیہم السلام سے متعلق فنی اور کلامی مباحثت سے ہٹ کر سیرت نگاروں نے ہر دور میں مجزاتِ نبوی پر اپنے اپنے ذوق کے مطابق بحث کی ہے۔ مجزات کی جمع و تدوین کے ساتھ، اہم مجزات کی توضیح و تشریح، روایات کی تحقیق و تقدیم اور مختلف اور متعدد روایات میں جمع و تقطیق اور مجزاتِ نبوی کے امتیازات کو اجاگر کیا ہے۔ (جس کی کسی قدر وضاحت مقالہ کے ابتدائی مبحث میں بیان ہو چکی ہے)۔

ان مباحثت کے علاوہ عصر حاضر کے مفکرین و اہل علم نے بھی ان موضوعات پر نئے پہلوؤں سے روشنی ڈالی ہے، جن کا ذکر آئندہ مستقل عنوان کے تحت آئے گا۔

## ب۔ مجزات اور مغربی افکار و تصورات

مجزات کے متعلق مواد اور مباحثت کی مزید توسعہ اس وقت ہوئی جب مغربی اصول تحقیق کے ذریعے مجزات کو باطل، بے بنیاد اور افسانہ قرار دیا گیا۔ مجزات کو عقلی اور سائنسی پیانوں پر جانچنے کے ساتھ ساتھ ان کی ایسی تشریح و تبییر اور تاویل ہونے لگی جو سائنسی اصولوں اور عقلی پیانوں سے مطابقت رکھتے ہوں۔ اس اسلوب تحقیق سے فکر و نظر کے نئے زاویے سامنے آئے اور بحث و تحقیق کی نئی جہتیں روشن ہوئیں اور مباحثت سیرت میں نئے ابواب کا اضافہ ہوا اور سیرت کو داغ دار کرنے کی کوششوں کے بر عکس سیرت کا گلدستہ مزید پروونق اور معطر نظر آنے لگا۔

اس بحث کا آغاز مغرب میں جدید سائنسی علوم کے احیاء اور نشاۃ ثانیہ کے دور سے ہوتا ہے جب سائنسی تحقیقات کے ذریعے ثابت ہوا کہ ہر چیز کچھ خاص فطرتی قوانین کی پابند ہے اور تمام واقعات مادی اور طبیعی قوانین (Natural Laws) کے زیر اثر اور تابع ہوتے ہیں۔ سائنسی اصول کے مطابق ہر چیز سبب اور نتیجہ یا علت و معلول (Cause & Effect) سے جڑی ہوئی ہے اور ان میں موجود رشتہ اور تعلق ہر جگہ ہمیشہ برقرار اور یکساں رہتا ہے۔ اس لیے کائنات کے تمام واقعات کی مادی و میکانی نقطہ نظر سے مکمل و توجیہ و تعلیل کی جاسکتی ہے۔ اس کے لیے کسی فوق الطبعی قوت (Super Natural Force) کو تسلیم کرنے کی ضرورت نہیں جیسا کہ ہمسلے (Huxley) اپنی تصنیف (Man in the Modern World) میں لکھتا ہے کہ:

”واقعات اگر فطری اسباب کے تحت صادر ہوتے ہیں تو وہ ما فوق الفطری

اسباب کے پیدا کیے ہوئے نہیں ہو سکتے۔<sup>(۲۸)</sup>

لہذا مافق الفطرت اسباب کی نفع کے ساتھ مافق الفطرت ہستی کے وجود پر کیسے یقین کیا جا سکتا ہے؟ نیوٹن نے قانون تجاذب (Law of Gravity) دریافت کیا تو یہی نظریہ وجود میں آیا جسے کائنات کی مشین تعیر کہا جاتا ہے۔

ان تصورات نے ان تمام واقعات کی نہ صرف نفع کر دی بلکہ ان کا مذاق تک اڑایا گیا جو جدید تصورات قانون طبعی (Natural Laws) اور قانون تعلیل (Law of Causation) سے متصادم تھے۔ انہی تصورات کی رو سے مجرمات انبیاء مافق الفطرت ہونے کی بنا پر توہمات قرار دیے گئے۔

ہیوم (Hume) اور ہکسلے (Huxley) نے خاص طور پر مجرمات کو موضوع بحث بناتے ہوئے ان کی تردید کی۔ بالخصوص ہیوم (Hume) نے جو خود تجربیت (Empiricism) کا پروجوس داعی ہے، مجرمات کو تجربے اور مشاہدے کے خلاف قرار دیتے ہوئے ان کا انکار کیا ہے۔ اس کے نزدیک قانون فطرت مستحکم اور اٹل تجربے پر مبنی ہوتے ہیں اس لیے مجرم خود اپنے خلاف اتنا زبردست ثبوت رکھتا ہے کہ اس سے بڑھ کر کسی تجربی ثبوت کا تصور ہی نہیں ہو سکتا اور چونکہ کسی شے کا متواتر تجربہ خود ایک قطعی ثبوت ہے تو گویا مجرمہ کے اثبات پر مبنی دلائل کی تائید و تقویت تجربہ اور مشاہدہ کے بغیر مسلم نہیں۔ مغربی فلاسفہ میں سے وولٹن (Woolston)، ہیوم (Hume) اور ہکسلے (Huxley) نے انکار مجرمات پر جس عقلی استدلال سے کام لیا ہے، خود مغربی مفکرین نے اس پر نقد و جرح کی ہے<sup>(۲۹)</sup>۔

اٹھارہویں اور انیسویں صدی کے ذکورہ سائنسی تصورات کے بر عکس بیسویں صدی کی تحقیقات سے مادہ اور تو انانی، زمان و مکان کے قدیم تصورات اور علت و معلول سے متعلق جبریت کے نظریات باطل قرار پائے۔ کو اٹم (Quantum) اور اضافیت (Relativity) کے نظریات نے جدید طبیعت تشکیل دی، تو سائنسدانوں کو مجبوراً اعتراف کرنا پڑا کہ سائنس کا مقصد مظاہر فطرت کی اصل اور آخری ماہیت اور حقیقت معلوم کرنا نہیں بلکہ اس کا کام صرف اشیا اور مظاہر میں باہمی ربط و تعلق کا سراغ لگانا ہے۔ اب برٹیڈر رسل (م ۱۹۷۰ء) جیسا ملد فلسفی بھی علم کی دو قسمیں قرار دیتا ہے: چیزوں کا علم (Knowledge of Things)

Huxley, *Man in the Modern World*, P 19, (Waheed udin Khan, *Religion & Science*, -۲۸  
Lahore, Talha Publications, 2003, P 49)

*Encyclopedia Britanica*, University of Chicago, 1973, Vol: 12, P 269-274 ; see also: -۲۹  
*Encyclopedia of Philosophy*, New York, Vol: 5, P 346-353

اور صداقتون کا علم (۳۰) (Knowledge of Truths)۔ اس کے بقول چیزوں کا علم دراصل حقیقتی واقعات (Sensible Facts) کا علم ہے مگر حقیقتی واقعات ہی سب کچھ نہیں بلکہ ان کے پیچھے کچھ اور صداقتیں بھی چھپی ہوئی ہیں جو بذاتِ خود ہمارے حواس میں نہیں آتیں۔ ان صداقتون کو معلوم کرنے کا ذریعہ وہ استنباط (Inference) ہے جو حقیقتی واقعات کی بنیاد پر کیا جاتا ہے (۳۱)۔

رسل عمر بھر کی تحقیقات کے بعد بالآخر اسی نتیجہ پر پہنچا ہے کہ جو استنباط ناقابلِ مظاہرہ (Non-Demonstrable) ہو وہ بھی معقول (Valid) ہے وگرنہ سائنس کا پورا نظام اور روزمرہ کی انسانی زندگی دونوں مفروض ہو جائیں گے۔ اس کے نزدیک سائنسِ حقیقی دنیا (Real World) اور اعتقادی دنیا (Believed World) پر مشتمل ہے اور یہ کہ سائنس میں جتنی زیادہ ترقی ہوتی ہے اس میں اعتقادیات کا جزو بڑھتا جاتا ہے (۳۲)۔

مارٹن وائٹ نے "The Age of Analysis" میں بیسویں صدی کے فلسفیانہ ذہن رکھنے والے سائنسدانوں مثلاً ماہر ریاضیات وائٹ ہیڈ (۱۹۲۷ء)، ماہر فلکیات سر آرٹھر اڈکلن (۱۹۲۳ء) اور ریاضیاتی طبیعتیات کے عالم جیمز جیمز (۱۹۲۶ء) کے اہم اقتباسات پیش کیے ہیں جن سے کائنات کی مادی تعبیر کی نظر ہوتی ہے (۳۳)۔ مشہور مغربی مفکر سر جیمز جیمز نے بھی خالص سائنسی بحث کے بعد اپنی مشہور زمانہ تصنیف میں کائنات کی مادی تشریع (Material Representations) کو جدید طبیعتیات سے متصادم قرار دیا ہے (۳۴)۔

مجزہ کے مغربی انکار و تصوّرات پر مسلم مفکرین اور اہل علم نے بھی سخت گرفت کی ہے۔ ان کے نزدیک مجذبات کو قوانینِ فطرت اور عقل کے خلاف قرار دینے کا جو دعویٰ ہیوم وغیرہ نے کیا ہے اس وقت صحیح ہو سکتا ہے جب یہ تسلیم کر لیا جائے کہ تمام قوانینِ فطرت اور سینِ الہیہ کا احاطہ کر لیا گیا ہے۔ بصورتِ دیگر انھیں قوانینِ فطرت اور سینِ الہیہ کے خلاف قرار دینا قطعاً درست نہ ہو گا۔

مجزہ کی مختلف تعریفوں میں جو چیز ہمیں قدر مشترک نظر آتی ہے وہ یہ الفاظ ہیں: "امر خارق للعادة"،

Russell, *The Problems of Philosophy*, 1957, P. 46 (Waheed udin Khan, *Religion & Science*, P. 23) -۳۰

Waheed udin Khan, *Religion & Science*, P 23 -۳۱

*My Philosophical Development*, P 204-206 (Waheed udin, *Religion & Science*, P 24) -۳۲

Morton White, *The Age of Analysis*, (Waheed udin Khan: Religion & Science, P 56) -۳۳

Waheed udin Khan, *Religion & Science*, P 58 -۳۴

یعنی جو واقعہ عادت کے خلاف ہو۔ کسی نے بھی یہ تعریف نہیں کی کہ وہ عقل کے خلاف ہو یا قوانین فطرت سے متصادم ہو۔ اس لیے مجرہ ماورائے عقل یا خلاف عادت (Abnormal) تو ہو سکتا ہے مگر خلاف عقل (Irrational) نہیں۔ ممکن ہے یہ مجرات قانون فطرت کے مطابق ہی ہوں مگر وہ قوانین ہمارے ادراک کی سرحد سے ماورا ہوں۔ یہ دعویٰ کرنا بھی انتہائی مصلحتکے خیز اور غیر معقول ہے کہ فطرت کے تمام قوانین بے نقاب ہو چکے ہیں اور ذہن انسانی نے ان کا احاطہ کر لیا ہے۔ آج تک کسی سائنسدان نے اس کا دعویٰ نہیں کیا۔ ایک مغربی فاضل نے بھی ہیوم کے تصویر تجربت پر نقد کرتے ہوئے یہ سوال اٹھایا ہے کہ اگر مجرہ تمام تجربات کے خلاف ہے تو پہلے یہ ثابت کرنا ہو گا کہ آپ نے تمام تجربات کا احاطہ کر لیا ہے۔ اگر مجرہ عام تجربات و معمولات کے خلاف ہے تو اس سے مجرات کا تجربات و مشاہدات کے خلاف ہونا لازم نہیں آتا۔ ممکن ہے یہ کسی ایسے تجربے کے مطابق ہو جو آپ کے فہم و ادراک سے ابھی بلند ہو (۳۵)۔

### رج - مجرات اور مستشرقین

مستشرقین نے اپنے مخصوص اہداف و مقاصد کے پیش نظر اسلام کے نہیادی مصادر قرآن و سنت اور سیرت و تاریخ کو اپنی تحقیقات میں خصوصی اہمیت دی ہے۔ اور جدید طرزِ استدلال و تحقیق کے ذریعے ایک طرف تو بحث و تحقیق کے نئے نئے گوشے بے نقاب کیے تو دوسری طرف اپنے مخصوص منبع اور طرزِ فکر کی بنا پر غلط حقائق اور نتائج پیش کر کے اسلام اور بالخصوص پیغمبر ﷺ اسلام کی عظمت اور فضیلت کو گھٹانے کی کوشش کی۔ سیرت اور تاریخ میں امتیاز کی صلاحیت سے محرومی، مقامِ نبوت و رسالت سے ناداقیت، مذہبی تعصبات و روحانیات اور عصری تناظر میں سیرت کا جائزہ، قیاسات، مفروضات اور تجھیلات پر مبنی تحقیقات، تسلیم شدہ حقائق اور تاریخی صداقتوں کے بارے میں شکوک و شبہات کی تحریم ریزی، تنقید میں غلو، روایتوں کا انکار اور ضعیف اور شاذ روایتوں پر اعتماد دراصل ان کے خصوصی امتیازات ہیں۔ مستشرقین اپنے مخصوص ذوق و روحانیات اور مغربی افکار کے زیر اثر متواتر احادیث سے ثابت شدہ مجرات کو یا تو تسلیم ہی نہیں کرتے یا انھیں معامل کا عام واقعہ قرار دیتے ہیں، واقعات کو مغربی تصویرات کے تناظر میں دیکھنے کی وجہ سے ان کے نتائج فکر بالعلوم ناقابل قبول اور تجربی ناتص قرار پاتے ہیں۔ مذہبی تعصبات کے پیش نظر وہ مجراتِ نبویٰ کی اہمیت کو کم کرنے کی بھی کوشش کرتے ہیں۔ اسراء و معراج کا مجرہ آنحضرت ﷺ کے عظیم مجرات میں سے ہے مگر مستشرقین اس

۳۵۔ تفصیلات کے لیے دیکھئے۔ سیرۃ النبی، بحثِ دلائل مجرات اور فافہ جدیدہ، تحریر مولانا عبد الباری ندوی، ج ۳، ص ۷۷-۹۶؛ پیر کرم شاہ: ضیاء النبی، ج ۲، ص ۲۲۳-۲۲۹، ضیاء القرآن پبلی کیشنز، ۱۴۱۸ھ؛ تقی عثمانی: علوم القرآن، کراچی، مکتبہ دارالعلوم، ۱۴۳۱ھ، ص ۳۷۶-۳۸۶،

سے متعلقہ واقعات کو بالعموم یہودی اور عیسائی روایات پر منی قرار دیتے ہیں۔

رسول اکرم ﷺ کے متعدد مجراز صحیح احادیث سے ثابت ہیں بلکہ بعض طرق اسناد تو حد تواتر کو پچھے ہوئے ہیں، مگر بالعموم مستشرقین نے انھیں نظر انداز کیا ہے۔ مثلاً انشقاق قمر (چاند کا دو ٹکڑے ہونا)، درخت کے تنے سے آواز نکلنا، تھوڑے سے کھانے میں اضافہ ہونا، انگشت مبارک سے پانی کا چشمہ جاری ہونا وغیرہ۔

شق صدر کا واقعہ متعدد بار آنحضرت ﷺ کی زندگی میں پیش آیا اور مستند احادیث میں بھی وارد ہوا ہے۔ مگر مستشرقین بالعموم اس سے متعلقہ روایات کو نظر انداز کرتے ہوئے اس واقعہ کی توجیہ طبی نقطہ نظر سے کرتے ہیں، جیسے سر ولیم میور اس موقع پر دوسفید پوش فرشتوں کا تذکرہ کیے بغیر اسے آنحضرت ﷺ پر کسی عصبی مرض کا اچانک حملہ قرار دیتا ہے اور اس نے اس واقعہ کی توجیہ مرگ کے دورہ (Epileptic Fits) سے کی ہے (۲۴)۔ حالانکہ تاریخی اعتبار سے یہ ثابت ہے کہ اس قسم کا کوئی مرض کبھی بھی آپ ﷺ کو لاحق نہیں رہا۔

مشہور مستشرق ملنگری وات (Montgomery Watt) نے اپنی تصانیف میں معروضی اور غیر جانبدارانہ تجربیہ کا تاثر دینے کی کوشش کی ہے مگر اس کا طرز فکر بھی دیگر مستشرقین سے مختلف نہیں۔ آنحضرت ﷺ کی پیدائش اور شادی کے درمیان پیش آنے والے واقعات پر تبصرہ کرتے ہوئے لکھتا ہے کہ ان کے ثبوت کے لیے قاری کو کوئی ٹھوس بنیاد نہیں ملتی۔ اس کے خیال میں یہ قصے دینی انداز کے ہیں جو ایک سیکولر مؤرخ کے نزدیک درست نہیں، بالخصوص اس لیے بھی کہ ان واقعات کا ذکر محمد ﷺ کی آئندہ زندگی میں نہیں کیا جاتا اور نہ ہی ان کی کوئی سند ہے (۲۵)۔

وات نے اپنی اسحق کے حوالے سے جن ذکورہ واقعات کی نشاندہی کی ہے ان میں حلبہ کی چھاتیوں میں دودھ کا اضافہ، ان کی اونٹیوں کے تھنوں کا بھرنا، سواری کا تیز چلنا اور اونٹی کے چارے کے لیے چراگاہ کا سربراہ دشاداب ہونا، شق صدر اور سفر شام میں بیگرا رہب سے ملاقات جیسے واقعات شامل ہیں (۲۶)۔

وات کو مسلم مؤرخین اپنی ہشام، اپنی سعد اور طبری سے یہ شکوہ بھی ہے کہ وہ بعض قابل قبول مگر حیرت انگیز واقعات پر کوئی تبصرہ نہیں کرتے اور انہیاء کے تبعین بالخصوص مسلمانوں کے بارے میں بطور طنز و تعریض

Muer. W, *The Life of Muhammad*, P 37, Ibid, *A Literary History of the Arabs* -۲۶

Nicholson R.A, New York, P 147-148

Watt, Montgomery, *Muhammad at Mecca*, Oxford University Press, 1968, P 33 -۲۷

- ۳۸۔ ایضاً، ص ۳۲-۳۸

یہ رائے دیتا ہے کہ ان میں یہ صلاحیت بخوبی پائی جاتی ہے کہ وہ ہر ایسے واقعہ کو مجذہ بنایا لیتے ہیں جو انوس طریقے سے وجود میں نہ آیا ہو<sup>(۳۹)</sup>۔

بعض مستشرقین کی تحریروں سے ان کے فکری تضاد کا ایک پہلو یہ بھی نمایاں نظر آتا ہے کہ وہ حضرت موسیٰ، حضرت عیسیٰ اور دیگر انبیاء کے خوارق و مجذرات کو تو تسلیم کرتے ہیں مگر آنحضرت ﷺ کے اس قسم کے مجذرات کو مستبعد(Improbable) قرار دیتے ہیں اور انھیں افسانہ شمار کرتے ہیں۔ بعض اعتدال پسند مستشرقین ڈینہ، بوڈی اور کارلائیل کے بارے میں ضیاء الدین اصلاحی یہ رائے ظاہر کرتے ہیں کہ ان کا حال یہ ہے کہ وہ آنحضرت ﷺ کے دوسرے مجذرات کو نظر انداز کر کے صرف مجذہ قرآنی سے آپ ﷺ کی بہت پراستدلال کرتے ہیں کیونکہ یہی آپ کا دائیٰ فکری مجذہ ہے۔ اسے تعریف و توصیف کے پرایہ میں اس طرح بیان کرتے ہیں کہ محمد ﷺ نے اس کا (کبھی) دعویٰ نہیں کیا کہ ان کی ملائکہ سے بات چیت ہوئی یا عجائب غرائب کا ان سے صدور ہوا اور طبعی قوانین کے برخلاف خرقی عادت چیزیں ظاہر ہوئیں بلکہ یہ فرمایا کہ میں تم ہی لوگوں جیسا ایک آدمی ہوں۔ اس پر تبصرہ کرتے ہوئے ان کا موقف یہ ہے کہ ان لوگوں کا مقصد جو بھی ہو مگر اس سے غرض پسند مستشرقین کے لیے انکا بیان کی ذات کو نقطہ چینی کا نشانہ بنانے کا موقع ملتا ہے اور معتدل مستشرقین کو بھی آپ ﷺ کی اہمیت کو کم کرنے اور آپ ﷺ کی ذات کو نقطہ چینی کا نشانہ بنانے کا موقع ملتا ہے<sup>(۴۰)</sup>۔

### ۳۔ عصر حاضر میں مسلم سیرت نگاروں کے افکار و آراء

جدید سائنسی علوم اور استشرافتی افکار و نظریات کے فروغ و اشاعت کے بعد مذہبی اور ما بعد الطیعتی مسائل اور کلامی مباحثت نے بھی نئی کروٹ لی اور ان کی تشكیل جدید کا سلسلہ شروع ہوا اور مغربی اصول تحقیق اور سائنسی پیمانوں پر مجذرات کی تفہیم، امکان اور وقوع کو ثابت کیا گیا۔ جدید منجح کے اثرات مسلم دنیا اور مسلم سیرت نگاروں پر بھی پڑے اور انہوں نے عصری تقاضوں کے مطابق سیرت کے مواد کی تہذیب و ترتیب اور تحقیق و تدوین کے لیے اپنی علمی و فکری صلاحیتوں کو وقف کیا۔ ان میں سے ایک طبقہ تو وہ تھا جسے مغربی افکار و تصورات اور استشرافتی اسلوب نے اس حد تک ڈھنی مرعوبیت سے دوچار کر دیا کہ وہ نبیادی دینی معتقدات تک کو مغربی قابل کے سانچے میں ڈھانے میں شعوری یا لاشعوری طور پر مشغول ہو گئے۔ دوسری طبقہ روایت پرستی اور عقیدت کے جنون میں اس حد تک آگے چلا گیا کہ اسے ضعیف اور موضوع روایات اور رطب دیا بس کو قبول کرنے میں تأمل نہ ہو۔ جبکہ تیسرا طبقہ معتدل نقطہ نظر کا حامل ہے جس نے نہ تو مجذرات کا انکار کیا

اور نہ ہر اجوبہ کو مجذہ ثابت کرنے کی کوشش کی بلکہ احادیث و روایات میں موجود واقعات کو روایت و درایت کے اصولوں کی روشنی میں بحث و تحقیق سے کام لیا۔ مسلم دنیا میں ہمیں ہر جگہ انہی مختلف رجحانات کی حامل شخصیات نمایاں نظر آتی ہیں۔

### الف - ہند و پاک میں مسلم فضلاء کے افکار و تصوّرات

برصیر ہند و پاک کے لٹرپیچر پر جدید فکر و فلسفہ اور استئثر اتنی نظریات نے گھرے اثرات مرتب کیے بالخصوص سر سید احمد خان کی تحریروں میں جدت پسندی اور مغربیت کی چھاپ بہت نمایاں نظر آتی ہے۔ انہوں نے مستشرقین بالخصوص ولیم میور کی Life of Mohammad کے جواب میں اپنی تمام تر علمی و فکری صلاحیتوں اور مالی قربانیوں کو پیش کیا ہے مگر مجرمات کے باب میں ان کا تصور ہبوم ہی کی صدائے بازگشت نظر آتی ہے۔ وہ نہ صرف مجرمات کا انکار کرتے ہیں بلکہ پیدائشِ نبوی ﷺ کے موقع پر پیش آنے والے عجیب و غریب واقعات کو اختراع قرار دیتے ہیں۔ معراج جسمانی کو بھی قانونِ فطرت کے خلاف قرار دیتے ہوئے اسے محض خواب سے تغیر کرتے ہیں اور شق صدر کو بھی اسی خواب کا حصہ قرار دیتے ہیں اور ان روایات کا سرے سے انکار کر دیتے ہیں جن سے یہ واقعہ ثابت ہوتا ہے<sup>(۲۱)</sup>۔

سر سید مجرمات سے متعلق احادیث و روایات کو بھی ناقابل اعتبار قرار دیتے ہیں۔ ان کا استدلال یہ ہے کہ واقعات کے عادل راویوں کی گواہی (جس میں ان کے فہم دیاں میں میں سہو غلطی کا امکان بھی موجود ہے) کی بہ نسبت قانونِ فطرت جو ہزاروں لاکھوں تحریبوں سے ثابت ہے زیادہ معتبر ہے<sup>(۲۲)</sup>۔ اس تبصرے میں ڈیوڑ ہبوم کے فلسفہ تحریت کی جھلک بہت نمایاں نظر آتی ہے۔

سر سید نے آنحضرت ﷺ سے مجرمات کے ظہور کی نفع پر قرآن حکیم سے استدلال کیا ہے اور دیگر انیاء سے بھی مجرمات کی نفع پر یہ دلیل پیش کی ہے کہ جب افضل الانبیاء کے پاس مجرمه نہیں تو دیگر انیاء کے پاس بھی نہیں ہو سکتے۔ ان کی رائے میں وہ (فی الواقع) مجرمات نہ تھے بلکہ قانونِ قدرت کے مطابق وقوع پذیر ہونے والے واقعات تھے<sup>(۲۳)</sup>۔

شق صدر کی روایات جو مستند احادیث کے مجموعوں میں بھی منقول ہیں سر سید ان سب روایات کو ناقابل اعتبار اور بے ہودہ افسانے قرار دیتے ہیں اور شق صدر سے شرح صدر مراد لیتے ہیں<sup>(۲۴)</sup>۔

۲۱۔ سر سید احمد خان، تفسیر القرآن، دوست ایسوی ایس، ۱۹۹۵ء، ص ۱۰۷-۱۱۹

۲۲۔ ایضاً، ص ۵۸۰

۲۳۔ سر سید احمد خان، تفسیر القرآن، ص ۵۸۰

۲۴۔ سر سید احمد خان، خطبات احمدیہ، لاہور، نول کشور، (س۔ن)، ص ۳۹۸-۳۹۹

مجہرات کے بارے میں سرسید کے تصورات تو واضح ہیں مگر وہ مستشرقین کی طرح ہر واقعہ کو راویوں کی ایجاد، بجید از قیاس اور قانون فطرت کے منافی قرار دے کر مسترد نہیں کرتے جیسا کہ دیم میور نے انہی وجہات کی بنا پر آنحضرت ﷺ کے مختون پیدا ہونے کی نفی کی ہے۔ سرسید کے نزدیک یہ چیز نہ تو مجہر سے تعلق رکھتی ہے نہ عجائبات سے بلکہ اس کا تعلق فطرت کی نیرنگیوں سے ہے جس کی اور بھی نظیریں موجود ہیں۔ مثلاً ایسے اشخاص کا پیدا ہونا جن میں تذکیر و تائیث دونوں کی علامتیں ہوں۔ وہ اس زمانے میں بھی مختون لڑکے پیدا ہونے کی شہادت دیتے ہیں۔ وہ آنحضرت ﷺ کے پیدائشی مختون ہونے کو اس لیے بھی قبول نہیں کرتے کہ ایسا ہونا کسی ضعیف ترین روایت میں بھی بیان نہیں کیا گیا<sup>(۳۵)</sup>۔

اس قسم کی مثالیں سیرت کے بعض دیگر واقعات کے دفاع میں بھی ان کے ہاں ملتی ہیں، مثلاً حیمه سعدیہ کے گھر میں آنحضرت ﷺ کی موجودگی سے مختلف برکات ظاہر ہونے پر مبنی روایات۔ سرسید کے نزدیک اگرچہ یہ واقعات صرف بلکہ توراة کی کتاب پیدائش کے مختلف حوالوں سے برکت کے ثبوت پیش کرتے ہیں<sup>(۳۶)</sup>۔

سرسید نے ۱۲۵۸ء میں مجہرات نبوی ﷺ پر ایک تصنیف جلاء القلوب بذکر المحبوب کے عنوان سے تحریر کی جس میں شیخ عبدالحق کی ”مدارج النبوة“ سے استفادہ کیا۔ بعد ازاں مأخذ پر تحقیق ہوئی تو مأخذ کمزور نظر آئے اس لیے اس کتاب سے لاطلاقی ظاہر کی<sup>(۳۷)</sup>۔

ہندوپاک میں علم کلام کی تشكیل جدید میں سرسید کے افکار شاذ ہونے کے باوجود اس اعتبار سے اہمیت کے حامل ہیں کہ بعد میں آنے والے مصنفوں نے ان سے یا تو کم یا زیادہ تاثر لیا ہے یا ان پر نقد و جرح کی ہے۔

جدید علم کلام کی تشكیل میں شبی نعمانی ہمیں صفت اول میں نظر آتے ہیں۔ جنہوں نے علم کلام کے قدیم دلائل پر جدید دلائل سے اضافہ کیا۔ مذہبی عقائد و احکام کی تعبیر و تشریح میں ممکن حد تک عقل کے استعمال کی ضرورت کا احساس دلایا اور جدید مغربی افکار و نظریات کے نتیجہ میں پیدا ہونے والے شکوک و شبہات کا جواب اپنے مرتب کردہ علم کلام سے دیا۔ جس پر ان کی اہم تصنیف ”علم الکلام“ اور ”الکلام“ بخوبی گواہ ہے جو انہی مقاصد کی تتجیل کے لیے تحریر کی گئی۔

شبی نے مصنفات سیرت میں صحت و صداقت کے التزام کی شکایت کرتے ہوئے نہ صرف انہیں رطب

۳۵۔ ایضاً، ص ۲۸

۳۶۔ ایضاً، ص ۳۷

۳۷۔ محمود احمد غازی، حاضرات سیرت، لاہور، الفیصل ناشران کتب ۲۰۰۹ء، ص ۷۲۹

ویا بس کا مجموعہ قرار دیا بلکہ سیرت کے اکثر راویوں اور مصنفوں کو مجروح، ضعیف اور ایک اہم مرجع واقدی کو کذاب اور وضایع تک کہہ دیا<sup>(۲۸)</sup>۔ انہوں نے اصول روایت درایت کی روشنی میں مواد سیرت کی تحقیق و تدقیق کی اور ایک شاہکار تصنیف "سیرت النبی ﷺ" پیش کی (جس کی ابتدائی دو جلدیں خود ان کی تحریر کردہ ہیں۔) جو سیرت کے لٹریچر میں منفرد مقام کی حامل ہے۔

شبی نے علم الکلام میں خوارق پر جدید و قدیم افکار کو خوبصورتی سے سمیئتے ہوئے مجرمات کو نہ صرف ممکن الواقع بڑایا ہے بلکہ ایسا نقشہ پیش کیا ہے جس کی روشنی میں اس موضوع کی تحقیق و تدقیق ممکن ہو سکے۔ واقعات سیرت بالخصوص مجرمات کی روایات کو قبول کرنے میں ان کا سخت معیار دراصل مستشرقین کے اعتراضات و شبہات اور تقدیمات کی وجہ سے ہے<sup>(۲۹)</sup>۔ اسی لیے وہ آنحضرت ﷺ کی حیات طیبہ کے ضمن میں حق صدر کے واقعات کا سرے سے ذکر ہی نہیں کرتے جو متعدد بار پیش آئے<sup>(۵۰)</sup>۔ نیز طیمہ سعدیہ کے ہاں رضاعت کے دوران جن عجیب و غریب واقعات و برکات کا ظہور ہوا، ان کے تذکرے سے بھی گریز کرتے ہیں۔ شبی سفر شام میں آنحضرت ﷺ کی بیگراہب سے ملاقات کی روایت کو بھی بے اصل قرار دیتے ہیں (جس میں عجیب و غریب خرقی عادت واقعات کا تذکرہ آیا ہے) ان کے خیال میں سر ولیم میور، ڈریپر اور مارگولیس وغیرہ اس واقعہ کو عیسائیت کی فتح عظیم خیال کرتے ہوئے مدعی ہیں کہ رسول اللہ ﷺ نے مذهب کے حقائق و اسرار اسی راہب سے پیکھے<sup>(۵۱)</sup>۔ اس روایت پر شبی کی تحقیق عیسائی محققین کی مزومہ فتح کو شکست میں بدلنے کا تاثر دیتی ہے۔

سیرت النبی کے عظیم منصوبے کی تکمیل سات جلدیں میں ان کے نامور شاگرد سید سلیمان ندوی کے ہاتھوں ہوئی جنہوں نے اپنے استاد کے نقش قدم پر چلتے ہوئے انہی خطوط پر اس کام کو پایۂ تکمیل تک پہنچایا۔ انہوں نے سیرت النبی کی تیسری جلد مجرمات کے لیے مختص کی جو تقریباً ۵۰۰ صفات پر محیط ہے۔ اس میں دلائل و مجرمات اور عقلیاتی جدیدہ کا باب فلسفہ کے مشہور استاد مولانا عبد الباری ندوی کا تحریر کردہ ہے۔ اس میں سید صاحب نے مجرمه کی حقیقت، امکان و موقع اور غرض وغایت پر قرآن و حدیث اور جدید و قدیم فلسفہ و کلام کی روشنی میں بحث کی ہے۔ پھر نبوت کے خصائص و مجرمات کو تفصیل سے بیان کیا ہے۔ اور قرآن حکیم

-۲۸- شبی، سیرۃ النبی، مقدمہ کتاب، ج ۱

-۲۹- شبی کے اس اسلوب کو متعدد اصحاب سیر نے تقدیم کا نشانہ بنایا، مثلاً عبد الرؤوف دانابوری نے اصح السیر میں اور مولانا اوریں کاندھلوی نے سیرت مصطفیٰ میں۔

-۵۰- سیرۃ النبی، ج ۱

-۵۱- الیضا، ج ۱، ص ۱۱۹

میں اشارہ موجود مجرات نبوی کا بھی تذکرہ کیا ہے۔ مجرات نبوی پر دنیا کی کسی بھی زبان میں اتنا اعلیٰ، معیاری اور محقق مواد دستیاب نہیں جتنا اس تصنیف میں موجود ہے۔ اس لیے اس کے مباحث پر تدریے تفصیل سے روشنی ڈالی جا رہی ہے۔ مجرات کو عموماً بہوت کے لوازمات میں شمار کیا جاتا ہے اس لیے آنحضرت ﷺ کی طرف بہت سی غلط باتیں بھی بطورِ مجرہ منسوب کی گئی ہیں جن پر سید ساحب نے مفصل نقد کیا ہے۔ ان میں سے اکثر ویشرش روایات کپ دلائل و مجرات میں مذکور ہیں اور خوش اعقادی اور عجائب پرستی نے ان غلط مجرات کو اس قدر شرف قبول بخشنا ہے کہ ان کے پردہ میں آنحضرت ﷺ کے تمام صحیح مجرات چھپ کر رہ گئے اور حق و باطل کی تمیز مشکل ہو گئی (۵۲)۔

مجرات کے بارے میں افراد کے بال مقابل تفسیر اس شکل میں ظاہر ہوئی کہ بعض لوگوں نے حضور ﷺ کا اصلی مجرہ قرآن قرار دیتے ہوئے صرف معنوی مجرات کو تسلیم کیا اور حقیقی مجرات کا انکار کر دیا۔ سید صاحب نے اس نقطہ نظر کی تردید کرتے ہوئے قرآن حکیم میں آپ ﷺ کے مجرات کا تفصیل ذکر نہ کیے جانے کے اسباب کی بھی نشاندہی کی ہے (۵۳)۔ علامہ ندوی نے آپ ﷺ کے صاحبِ مجرہ ہونے کا ثبوت قرآن کریم سے فراہم کیا ہے کہ قرآن مجید میں (مشرکین نے) آپؐ کو کاہن اور ساحر کہا ہے اس سے ثابت ہوتا ہے کہ اگر امورِ غیب کی قبل از وقت آپؐ اطلاع نہ دیتے اور خوارق و مجرات کا صدور آپؐ سے نہ ہوا کرتا تو کفار آپؐ کو کاہن اور ساحر کے خطابات سے کیوں یاد کرتے تھے (۵۴)۔ بعد ازاں قرآن مجید میں موجود آپؐ کے دلائل و مجرات کو پیش کیا ہے جس کی ابتداء مجرہ قرآن سے کی ہے اور اس کے مجرزانہ پہلوؤں پر علمی و ادبی نکات پیش کیے ہیں (۵۵)۔ کفار مکہ کے مطالبہ کے باوجود آپؐ کو مجرات نہ ملنے یا ظہورِ مجرہ میں تاثیر کے اسباب کی بھی نشاندہی کی ہے (۵۶)۔

علامہ ندوی نے جو روایات نقد و نظر کی میزان پر پوری اترتی تھیں انھیں تفصیل سے بیان کیا ہے۔ کئی روایات کے سمجھنے پر سخت تقيید کرتے ہیں کہ کیا یہ اصول صحیح ہے؟ اور من کذب علی متعمداً کی تہذید سے خالی ہے۔ مجرات ہوں یا فضائل، ضرور ہے کہ آپؐ کی طرف جس چیز کی نسبت بھی کی جائے وہ شک و شبہ سے پاک ہو جیسا کہ امام نووی، حافظ ابن حجر عسقلانی، ابن جماعہ، طہی، بلقیس اور علامہ عراقی نے اپنی اپنی

۵۲۔ سیرت النبی، ج ۳، ص ۳۲۹

۵۳۔ ایضاً، ص ۲۸۰

۵۴۔ ایضاً، ص ۲۸۱

۵۵۔ ایضاً، ص ۲۸۲-۲۸۳

۵۶۔ ایضاً، ص ۱۳۸

تصانیف میں اس کی تصریح کی ہے<sup>(۵۷)</sup>۔ آپ نے مجراۃ نبویؐ کے متعلق غیر مستند روایات کو پیش کر کے ان پر مختلف پہلوؤں سے بحث کی ہے۔

مجراۃ معراج کے بارے میں بھی متعلقہ مسائل و روایات واقوال پر مدقائق و تحقیق کا حق ادا کیا ہے<sup>(۵۸)</sup>۔ شق صدر کی روایات پر بھی علامہ ندوی نے مفصل بحث کی ہے۔ شق صدر کے واقعات جو چار مرتبہ پیش آئے اسے سید صاحب صرف ایک واقعہ قرار دیتے ہیں اور اس کو ثابت کرنے کے لیے انہوں نے دلائل اور تحقیق کے انبالہ لگا دیے ہیں۔ وہ معراج کے موقع پر شق صدر کو تسلیم کرتے ہیں۔ مگر اس کا تعلق جسمانیات سے نہیں بلکہ روحانی عالم سے قرار دیتے ہیں<sup>(۵۹)</sup>۔ ان کے نزدیک شق صدر کے لیے صحیح اصطلاح شرح صدر ہے۔ وہ اس سلسلے میں صحیح مسلم کی حدیث کا بھی حوالہ دیتے ہیں جو حضرت مالک بن صعصعة سے مردی ہے۔ فشرح صدری الی کذا و کذا (میرا سینہ یہاں سے یہاں تک کھولا گیا) انہوں نے شق صدر سے شرح صدر کا مفہوم مراد لیتے ہوئے قرآن حکیم کی سورۃ الہم نشرح سے بھی استشهاد کیا ہے اور شرح کے لغوی، حقیقی اور مجازی معانی کی توضیح میں عمدہ نکات پیش کیے ہیں<sup>(۶۰)</sup>۔

قاضی محمد سلیمان منصور پوری کی تصنیف رحمۃ للعلائین جو کہ تین جلدیں پر مشتمل ہے، اردو زبان کی اہم تحقیقی اور مستند کتب سیرت میں شمار ہوتی ہے۔ قاضی صاحب نے اس کی تیسرا جلد میں مجراۃ نبویؐ کو خصائص النبیؐ کے منفرد عنوان کے تحت پیش کیا ہے۔

قاضی سلیمان منصور پوری، سید سلیمان ندوی کے بقول تورات و انجلیل پر مکمل عبور رکھتے تھے اور انہیں عیسائیت کے مناظر انہوں سے بھی پوری واقفیت حاصل تھی<sup>(۶۱)</sup>۔ اس لیے انہوں نے مباحث سیرت اور بالخصوص مجراۃ کی توضیح میں دیگر سماوی کتب سے موازنہ و استدلال سے بھرپور کام لیا ہے۔ ان کا تجزیہ بے لاگ، غیر جانبدارانہ، عقیدت مندانہ اور حقائق کے عین مطابق ہے۔ انہوں نے ایسے واقعات کا انتخاب کیا ہے جو ہر اعتبار سے مستند ہیں۔ انہوں نے شق صدر، شق قمر وغیرہ مجراۃ کو حقیقت پر محول کیا ہے۔ ان کے نزدیک واقعہ معراج عالم بیداری میں جسم اور روح کے ساتھ واقع ہوا ہے۔ مثلاً انہوں نے شق القمر پر مستشرقین کے اعتراضات اور امکان کے ثبوت میں دیگر دلائل کے ساتھ کتاب شیوع کا حوالہ بھی دیا ہے جس

-۵۷- سیرت النبیؐ، ج ۳، ص ۲۰۱

-۵۸- ایضاً، ص ۲۵۲-۲۶۷

-۵۹- ایضاً، ص ۲۶۹-۲۷۹

-۶۰- ایضاً، ص ۲۷۶-۲۷۷

-۶۱- منصور پوری، قاضی محمد سلیمان، رحمۃ للعلائین، ج ۳، ص ۹

میں عیسیٰ کے ذریعے سورج اور چاند کا ۱۲ رہنگئے رک جانے کا ذکر بھی آیا ہے جو اس سے زیادہ عجیب ہے۔ معاصر تاریخوں میں شق قمر کے واقعہ کی عدم موجودگی کے اعتراض کا جواب بھی اسی واقعہ سے دیا ہے کہ یوسع کا یہ واقعہ ان کی معاصر کتابوں میں تو موجود نہیں۔ قاضی صاحب نے ایک نقشہ کے ذریعے یہ تفصیلات بھی دی ہیں کہ اگر شق القمر کے وقت مکہ معظمه میں رات کے نوبجے ہوں تو دنیا کے بڑے ممالک میں اوقات کیا ہوں گے (۶۲)۔

سیرت النبیؐ کے موضوع پر ایک اہم تصنیف مولانا ادریس کاندھلوی (م ۱۹۷۳ء) کی "سیرۃ المصطفیؐ" ہے جو تین جلدیں پر مشتمل ہے۔ اس میں شبی اور مولانا ندوی کی بعض تحقیقات پر مدلل انداز میں نقد کیا گیا ہے۔ اس کی وجہ تالیف بیان کرتے ہوئے مولانا کاندھلوی نے یورپ کے فلسفہ جدیدہ سے مرعوب اور خوف زدہ ڈہنوں کی پر زور نہ ملتی ہے جو آنحضرت ﷺ کے اقوال و افعال کو مغربی تہذیب اور فلسفہ و سائنس کے مطابق باور کرانے کے لیے مجرمات کو جس قدر مکن ہو ہلکا کر کے بیان کرتے ہیں اور کہیں راویوں پر اس چلتا ہے تو جرح و تقدیل کے ذریعے محدثانہ رنگ میں ان روایات کو ناقابل اعتبار بنانے کی کوشش کرتے ہیں اور جرح کے اقوال کے ساتھ تقدیل کے اقوال نقل نہیں کرتے۔ جہاں راویوں پر اس نہ چلے وہاں تاویل کا راستہ اختیار کرتے ہیں۔ اس لیے وہ ایک ایسی تصنیف کی ضرورت محسوس کرتے ہیں جس میں نہ صرف غیر مستند روایات سے احتساب ہونے ہی غیر ضروری تاویل یا راویوں پر جرح کر کے حدیث کو غیر معتبر بنانے کی کوشش کی جائے (۶۳)۔

مولانا کاندھلوی نے شبی کے بعض تسامحات پر اپنی تصنیف میں بعض مقامات پر سخت گرفت کی ہے، مثلاً شبی نے حضور ﷺ کی ولادت باسعادت کے موقع پر ایوانِ کسریٰ کے چودہ تنگروں کے گرنے اور آتش کدہ فارس کے بھج جانے والی روایت کو اس دلیل کے ساتھ مسترد کیا ہے کہ یہ صحیحین میں موجود نہیں (۶۴)۔ مولانا کے نزدیک کسی حدیث کا صحیح بخاری اور صحیح مسلم میں موجود نہ ہونا اس کے موضوع ہونے کی دلیل کیسے ہو سکتا ہے۔ جب کہ خود شبی نے ایسی صدھارا روایات اپنی سیرت میں لی ہیں جو نہ صحیحین میں ہیں نہ صحاح سے میں (۶۵)۔ مولانا نے اس روایت کا زرقانی، ابن عبد البر اور ابن سید الناس کے حوالوں سے مدلل انداز میں

۶۲ - ایضاً، ج ۳، ص ۱۸۸-۱۹۰

۶۳ - محمد ادریس کاندھلوی، سیرۃ المصطفیؐ، لاہور، مکہ پبلیشنگ، (س۔ن)، ج ۱ ص ۱۵

۶۴ - ایضاً، ج ۱، ص ۵۵

۶۵ - ایضاً

دفاع کیا ہے (۶۱)

روایات سیرت کے ایک اہم راوی واقدی (۵۲۰ھ) پرشیلی نے سخت تقید کرتے ہوئے کتب سیرت کی اکثر بیہودہ روایات کا سرچشمہ انہی کی تصانیف کو قرار دیا ہے (۶۲)۔ مولانا نے شبی پر سخت تقید کرتے ہوئے واقدی کو نہ صرف سیرت مغازی اور رجال کا اہم مصدر قرار دیا ہے بلکہ خود شبی کی سیرت النبی کے حوالے سے متعدد مقامات کی نشاندہی کی ہے جہاں شبی نے خود واقدی کا نام لیے بغیر ان کی روایات کو انہی کے شاگرد ابن سعد کے حوالے سے بیان کیا ہے (۶۳)۔ شبی نے حق صدر کے واقعہ کا سرے سے ذکر ہی نہیں کیا۔ مولانا نے مکمل دلائل کے ساتھ ثابت کیا ہے کہ یہ واقعہ حضور ﷺ کو چار مرتبہ پیش آیا۔ ان کے نزدیک یہی موقف قربی، طبی، حافظ تورپشتی، ابن حجر عسقلانی اور سیوطی کا ہے جو حق صدر کو اپنی حقیقت پر محمول کرتے ہیں۔ اور اس حدیث کو بحوالہ قسطلانی و زرقانی شرح مواہب پیش کرتے ہیں کہ صحابہ کرام سلامی کا نشان حضور ﷺ کے سینہ مبارک پر اپنی آنکھوں سے دیکھتے تھے۔ اس انکار اور اس کو حقیقت کی بجائے تمثیل خیال کرنے کو سیوطی کے حوالے سے صریح جہالت اور سخت غلطی قرار دیتے ہیں جو فلسفہ میں انہاک اور علوم سنت سے بعد کا نتیجہ ہے۔ وہ حق صدر و شریح صدر کے معنی مراد لینے کی بھی تردید کرتے ہوئے لکھتے ہیں حق صدر تو حضور ﷺ کے خاص الخاص محبوزات میں سے ہے جبکہ شرح صدر علماء وصالحین کو بھی ہوتا رہا ہے نیز یہ کہ کیا شرح صدر سے سینہ پر سلامی کے نشان بھی نمودار ہو جاتے ہیں؟ (۶۴)

”سیرت النبی“، سید سلیمان ندوی، جلد سوم میں مصنف نے روایات سیرت کے اخذ و انتخاب میں جو اسلوب اختیار کیا ہے اس کے نادین میں سے ایک اہم نام مولانا بدیع عالم میرٹھی (۱۹۶۵) کا ہے جو محدث شہیر علامہ انور شاہ کشمیری کے علوم کے مرتب شارح اور حدیث کے اہم مجموعہ ”ترجمان السنۃ“ کے مؤلف ہیں (جس میں انہوں نے نہ صرف خود احادیث کا انتخاب کیا ہے بلکہ ان کی اردو ترجمانی میں ترجمہ و تشریح بھی چار مجلدات میں پیش کی ہے) مولانا نے ”ترجمان السنۃ“ جلد چہارم کے مقدمہ میں ”سیرت النبی“ جلد سوم اور اس کے مؤلف کا نام لیے بغیر مغضّ کتاب کے اقتباسات نقل کر کے مفصل جرح و تقید کی ہے۔ تقید میں شدت و مبالغہ سے کام لیتے ہوئے انہوں نے اس کوشش کو انکارِ مجاز سے تعبیر کیا ہے (۶۵)۔ ان

۶۶۔ ایضاً

۶۷۔ شبی، سیرت النبی، ج ۱، ص ۸۵-۸۸

۶۸۔ محمد اوریس کاندلہلوی، سیرۃ المصطفیٰ، ج ۱، ص ۸۹

۶۹۔ ایضاً، ج ۱، ص ۶۷-۶۸

۷۰۔ بدیع عالم میرٹھی، ترجمان السنۃ، ج ۱، ص ۲۸-۲۸

کے نزدیک مصنف نے قدرت کے مظاہر کو زبردستی مادی قوانین کے تحت داخل کر کے مجذبات کی حقیقت کو محلی کر دی ہے یا انھیں پیروج اور اعجاز سے خالی تباہی ہے۔ انھیں مصنف کی تقسیم مجذبات پر بھی اعتراض ہے جس کی رو سے اکثر مجذبات میں اعجاز کی صورت باقی نہیں رہتی<sup>(۱)</sup>)۔ نیز معنوی مجذبات پر زور دے کر حقیقتی مجذبات کی اہمیت کم کر دی گئی ہے۔ حق صدر کی روایات کے بارے میں سید صاحب کی تحقیقات اور نکتہ آفرینیاں بھی مولانا بدر عالم کے نزدیک سخت قابل اعتراض ہیں۔ جن پر انہوں نے متعدد اعتراضات وارد کیے ہیں ان کے خیال میں مصنف کا عقائد و احکام اور فضائل و ترغیبات کی احادیث میں تغیریق کو پسند نہ کرنا اور مؤخر الذکر میں نرمی اور تسابل کو گوارانہ کرنا درست نہیں اور یہ طرزِ عمل خود محدثین کے اصولوں کے منافی ہے اور بے جا تشدد ہے۔ وہ محدثین کے نقطہ نظر کو تسابل کی بجائے مراتب شناسی قرار دیتے ہیں اور انھیں یہ اندیشہ ہے کہ ہر جگہ شدت اختیار کرنے سے سیرت اور فضائل کا براحتہ ضائع ہو سکتا ہے<sup>(۲)</sup>)۔ ان کا یہ تبصرہ کافی دلچسپ ہے کہ جس باب کا عنوان ہی مجذبات ہوں وہاں بشرط انصاف ادنی سے ادنی ثبوت بھی کافی ہونا چاہیے ایسے واقعات کو اختراع قرار دینا علم کی بات ہے نہ عقل کی<sup>(۳)</sup>)۔

مجذبات کے حوالے سے ہر دو فضلا کی آراء مدلل اور بحث و تحقیق کا عمدہ نمونہ ہیں۔ ذوق و فکر کے اختلاف کے باوجود دونوں کا منشاء و مقصد ایک ہے۔ سید صاحب مواد سیرت کی تطہیر کر کے اسے تقدیم و تعریض سے بچانا چاہتے ہیں۔ جب کہ مولانا میرٹھی روایات سیرت کے تحفظ کے ساتھ ساتھ مجذہ کی روح کو برقرار رکھنے کی خواہش رکھتے ہیں اور حسن عقیدت کے ساتھ ساتھ سیرت میں کسی قسم کے اضافے اور قطع و برید کو گوارا نہیں کرتے۔

برصیر کی فکری روایت میں سر سید اور غلام احمد پروریز کے افکار میں کافی ہم آہنگی پائی جاتی ہے۔ مؤخر الذکر کے خیالات دراصل اول الذکر ہی کی جدید تعبیرات و تشریحات ہیں۔ پروریز حدیث و سنت اور اسلام کی جدید تعبیر پر مبنی اپنے انحرافی افکار کی بنا پر معاصر فکر میں خصوصی اہمیت رکھتے ہیں۔ سر سید کی طرح انہوں نے

۱۔ ایضاً، ج ۲، ص ۶۷

۲۔ ایضاً، ج ۲، ص ۱۷۷

۳۔ ایضاً، ج ۲، ص ۶۸؛ علامہ ندوی کے خصوصی شاگرد اور علی جانشین شاہ میعنی شاہ میعنی الدین ندوی نے ترجمان اللہ کی جلد چارم پر تبصرہ کرتے ہوئے ان کا دفاع کیا ہے۔ معارف، اعظم گڑھ، دار المصنفین، اگست ۱۹۶۹، ص ۱۵۲-۱۵۵؛ دار المصنفین ہی کے اہم مصنف و مدیر ضیاء الدین اصلاحی نے بھی سیرت النبی جلد سوم پر کچھ اعتراضات اور ان کے جوابات کے عنوان سے معارف کے تین شماروں میں مفصل بحث کی ہے۔ دیکھئے: معارف، اعظم گڑھ، دار المصنفین، اگست ۱۹۸۶، ص ۲۲۸-۲۳۰، ستمبر ۱۹۸۶ء، ص ۱۸۱-۱۸۳، اکتوبر ۱۹۸۶ء، ص ۲۹۵-۲۹۷

بھی مجرات کو قوانین فطرت کے خلاف قرار دیتے ہوئے انہیں مجرہ تسلیم کرنے سے انکار کیا ہے اور تمثیلات سے تعبیر کیا ہے۔ ان کے نقطہ نظر کی مغربی فکر سے مطابقت اس وقت صاف نظر آتی ہے جب وہ مجرات عیسوی کے تمثیل ہونے پر ایک عیسائی عالم مائیکل گرانٹ کی تصنیف Jesus: A Historians Review of the Gospel کے حوالے سے لکھتے ہیں کہ خود حضرت عیسیٰ ان کو تمثیلات سمجھتے تھے<sup>(۷۴)</sup> اور گرانٹ ہی کی طرح احیاء موتی کا مفہوم وہی کے زندگی بخش پیغام کے ذریعے حیات نو عطا کرنا اور مادرزاد اندھے کی بے نور آنکھوں کو بصیرت عطا کرنا مراد ہوتے ہیں<sup>(۷۵)</sup>۔ سرید کی طرح ان کی رائے بھی یہی ہے کہ نبی کریم ﷺ نے نہ تو کوئی مجرہ دکھایا نہ دعویٰ کیا بلکہ لوگوں کے مجرات کے مطالبات کا جواب آپؐ کی طرف سے ہمیشہ انکار میں رہا۔

## ب۔ مصر اور عرب علماء کی آراء و افکار

عصر حاضر میں مصری دانشوروں کی ایک بڑی جماعت جدید مغربی افکار سے نہ صرف متاثر ہے بلکہ اس کے احیاء کی ضرورت ہیں اور عصری مسائل و تحدیات کے مقابلے میں معززہ جیسے کردار اور رویہ اختیار کرنے کی تلقین کرتے ہیں<sup>(۷۶)</sup>۔

مشہور مصری فاضل احمد امین بھی جدید فکر کے نمائندہ ہیں وہ مسلمانوں کے فکری زوال کا رشتہ معززہ کی شکست سے جوڑتے ہوئے کہتے ہیں: فی رأيي ان من اكبر مصائب المسلمين موت المعذلة<sup>(۷۷)</sup>۔ ان کی تحریروں پر جدید فکر کی گہری چھاپ دکھائی دیتی ہے تاہم انہوں نے الفلسفۃ الحدیثۃ میں ہیوم کے تصویر مجرات پر گرفت بھی کی ہے<sup>(۷۸)</sup>۔

مصر کے مشہور ادیب اور روشن خیال مفتکر محمد حسین ہیکل کی تصنیف "جیاستِ محمد" سُتُّ بیرت میں خصوصی طرز فکر و اسلوب کی حامل ہے۔ ہیکل نے اپنی کتاب میں مستشرقین پر تقدیم بھی کی ہے اور کہیں دفاع بھی، تاہم کئی موضوعات پر بحث میں مستشرقین کی ہی فکر کی عکاسی نظر آتی ہے۔ انہوں نے اس پر تعب کا اظہار کیا ہے کہ قرآن اور احادیث (جو کتاب اللہ کے منانی نہیں) دونوں مجرات کے بارے میں خاموش ہیں

۷۴۔ غلام احمد پردن، مطالب الفرقان، ادارہ طبع اسلام، لاہور، (س۔ن)، ج ۲، ص ۱۱۳

۷۵۔ ایضاً، ج ۲، ص ۱۱۲-۱۱۳

۷۶۔ نجیب محمود، تجدید الفکر العربي، ص ۱۲۳

۷۷۔ احمد امین، ضمیم الاسلام، ج ۳، ص ۲۰۷

۷۸۔ احمد امین، قصہ الفلسفۃ الحدیثۃ، ج ۱، ص ۲۲۵

تو سلف سے لے کر آج تک مسلمان قرآن کے مساوا دوسرے مجرے آپ ﷺ کے ذمہ کیوں لگا رہے ہیں<sup>(۷۹)</sup>۔

شق صدر کے واقعہ میں ہیکل نے اپنی رائے ظاہر کرنے کی بجائے دونوں نقطے ہائے نظر پیش کیے ہیں۔ اس معاملے میں ان کا رجحان تردید کا متلاشی دکھائی دیتا ہے۔ انہوں نے شق صدر کے متعلق ابن احراق اور طبری کی روایات کے حوالے سے تبصرہ کرتے ہوئے لکھا ہے کہ حضرت حییہ کا آنحضرت ﷺ کو مکہ معظمہ لے جانا شق صدر کی وجہ سے نہ تھا۔ ان کی رائے میں طبری نے شق صدر کا واقعہ بیان کرنے کے باوجود اس میں شک پیدا کر دیا ہے کیونکہ وہ ایک موقع پر تو اس کا تعلق آنحضرت ﷺ کی کم عمری کے زمانے سے بیان کرتے ہیں اور دوسری مرتبہ یہی واقعہ چالیس سال کی عمر میں بعثت سے ذرا قبل کا ذکر کرتے ہیں۔ ہیکل کے نزدیک مستشرقین اہل تحقیق اور مسلمان اہل علم دونوں شق صدر کے خلاف ہیں۔ مستشرقین کا اس واقعہ سے انکار سائنسی اور عقلی توجیہات کی بناء پر ہے جب کہ بعض مسلمان ارباب سیرت روایات میں تناقض اور سند میں ضعف کی وجہ سے انکاری ہیں<sup>(۸۰)</sup>۔

شام کے مشہور عالم ڈاکٹر سعید رمضان الباطی نے فقه السیرۃ پر اچھوتے اسلوب سے روشنی ڈالی ہے۔ انہوں نے سیرت کی روایتی فکر کو جدید اسلوب میں پیش کرنے کی عدمہ کوشش کی ہے۔ انہوں نے اس میں مجرہ کے تصور کو قابل فہم بناتے ہوئے واضح کیا ہے کہ کائنات کی ہر چیز، سیارے، افلک کی حرکت، قانونی کشش، جسم انسانی میں اعصاب، دورانِ خون، روح، بلکہ انسان کا پورا وجود مجرہ ہے۔ وہ فرانسیسی سائنسدان شاتو بیریان کے اس قول کا حوالہ دیتے ہیں کہ انسان ما بعد الطیبعتی حیوان (Metaphysical Animal) ہے یعنی ایسا حیوان ہے جس کی حقیقت پرده غیب میں پوشیدہ ہے۔ لیکن چونکہ انسان ان چیزوں سے طویل عرصے سے مانوس ہے اور وہ برابر اس کی نگاہوں کے سامنے ہیں اس لیے ان کا مجرہ ہونا وہ فراموش کیے ہوئے ہے<sup>(۸۱)</sup>۔ وہ مجرہ مراجع کی توجیہ بھی اسی تناظر میں کرتے ہیں کہ رہا یہ سوال کہ یہ مجرہ کیسے رونما ہوا اور عقل اس کا کیوں کر تصور کر سکتی ہے؟ تو اس کا جواب یہ ہے کہ یہ مجرہ ایسے ہی ہوا جیسے کائنات اور زندگی کے دیگر مجررات میں سے ہر مجرہ رونما ہوتا ہے..... جس طرح عقل انھیں آسانی تسلیم کر لیتی ہے اسی طرح اس مجرے کو بھی اسے آسانی تسلیم کر لینا چاہیے<sup>(۸۲)</sup>۔

۷۹۔ محمد حسین ہیکل، حیاتِ محمد (اردو)، لاہور، الفیصل ناشران کتب، (س۔ن)، ص ۶۷،

۸۰۔ ایضاً، ص ۱۷۳-۱۷۴

۸۱۔ سعید رمضان الباطی، فقه السیرۃ (اردو ترجمہ، دروس السیرۃ، رضی اللہ عنہم ندوی)، لاہور، نشریات، ۲۰۰۷ء، ص ۲۷۰

۸۲۔ سعید رمضان الباطی، فقه السیرۃ (اردو ترجمہ، دروس السیرۃ، رضی اللہ عنہم ندوی)، ص ۲۱۱

ڈاکٹر ابوطی واقعہ شق القمر کو بیوت کی نمایاں علامت قرار دیتے ہیں اور ایک نئے اسلوب میں اس کی حکمت اس طرح واضح کرتے ہیں کہ اس واقعہ کے منکرین کے بعض اعتراضات کی نفی بھی ہوتی ہے۔ آپ لکھتے ہیں:

”معلوم ہوتا ہے کہ اس واقعہ کی حکمت یہ نہیں تھی کہ رسول اللہ ﷺ کے جسم مبارک میں کوئی غذہ شر تھا جسے نکال کر پہنچ دیا گیا اس لیے کہ اگر انسان سے شر صادر ہونے کا سبب کوئی غذہ یا جسم کے کسی گوشے میں پائے جانے والا لوٹھڑا ہوتا تو جراحی عمل (Surgery) کے ذریعے برے آدمی کو نیک بنایا جانا ممکن ہوتا، بلکہ اس کی حکمت یہ تھی کہ آنحضرت ﷺ کا معاملہ مشتہر ہو جائے اور لوگوں کو معلوم ہو جائے کہ آپؐ کو پہنچن سے ہی مختلف مادی وسائل کے ذریعے عصمت اور وحی کے لیے تیار کیا جا رہا ہے تاکہ جب آپؐ اپنی رسالت کا اعلان کریں تو لوگ پاسانی آپؐ پر ایمان لے آئیں اور آپؐ کی تقدیق کریں گویا یہ معنوی تطہیر کا عمل تھا جسے اس مادی اور حسی شکل میں پیش کیا گیا تاکہ اس کی حیثیت الہی اعلان کی ہو جائے جسے لوگ اپنے کانوں سے سن سکیں اور اپنی آنکھوں سے دیکھ سکیں،“<sup>(۸۲)</sup>

ابوطی نے ان مصری دانشوروں پر سخت تلقید کی ہے جنہوں نے اپنی صلاحیتوں کو بیرونی افکار کے پرچار کے لیے وقف کر رکھا ہے۔ وہ آنحضرت ﷺ کے لیے عبرتیت اور ہیروشپ (Heroship) جیسے القاب کو رواج دے کر مسلمانوں کے ذہنوں میں نبی کی ایسی تصوری راخ کرنا چاہتے ہیں جو ایک عبقری قائد یا ایک ہیرودی کی ہو، نبی اور رسول کی تصویر نہ ہو کیونکہ یہ اصطلاحات رواج دینے سے نبوت کے خاتم وحی، غبیبات اور خوارق وغیرہ اساطیر و خرافات (Mithology) قرار پائیں گے<sup>(۸۳)</sup>۔

ابوطی نے حسین ہیکل کی تصنیف ”حیات محمد“ (Life of Muhammad) پر بھی سخت گرفت کی ہے جو حیات طیبہ کا مطالعہ سائنس کی روشنی میں کرتے ہیں۔ ہیکل کے مطابق آپؐ کی زندگی میں نہ کوئی خارق عادت واقعہ ہے نہ مجزہ، اگر ہے تو وہ صرف اور صرف قرآن ہے اس سلسلے میں مصنف نے بوصیری کے اس شعر سے بھی استدلال کیا ہے۔

-۸۳۔ ایضاً، ص ۹۰-۹۱

-۸۴۔ ایضاً، ص ۲۰۲

لِمْ يَمْتَحِنَا بِمَا تَعْيَى الْعُقُولُ بِهِ  
حَرَصًا عَلَيْنَا فِلَمْ نَرْتَبْ وَلَمْ نَهُمْ

(آپ نے ہمارا خیال کرتے ہوئے ہمیں ایسی چیزوں سے نہیں آزمایا جو  
عقل کی حدود سے اور اسے ہوں چنانچہ ہم نے سوال کیا، نہ ہم نے غلطی کی)  
لیکن ابوظی کے بقول ہیکل اس قصیدے میں موجود ایک دوسرے شعر کو  
فراموش کر گئے:

جاءَتْ لِدُعْوَةِ الْأَشْجَارِ ساجِدَةٌ  
تمَشِي إِلَيْهِ عَلَىٰ ساقِ بِلَادِ قَدْمٍ  
(آپ نے درختوں کو بلایا تو وہ بغیر قدم کے اپنے توں پر آپ کے پاس  
آگئے اور سجدہ کیا) (۸۵)

بعض عرب دانشوروں نے مجرمات بالخصوص شق صدر کے واقعہ کے انکار کی عجیب توجیہات پیش کی ہیں۔ مثلاً شیخ محمد متولی شعراوی نے شق صدر کا انکار اس دلیل کا سہارا لے کر کیا ہے کہ اسلام اپنے تمام معاملات میں عقل کے ساتھ چلتا ہے اور مجرمہ شق صدر عقل سے مطابقت نہیں رکھتا (۸۶)۔

ایک دوسرے مفکر ڈاکٹر خالد محمد خالد ایک دوسرے زاویہ سے بحث کرتے ہوئے اس واقعہ کو حضور ﷺ کی عظمت شان کے منافی قرار دیتے ہیں۔ کیوں کہ کمال و برتری، خواہشات ولذات کو پچھاؤنے میں ہے جب کہ سینہ مبارک چاک کرنے کا واقعہ تو آپؐ کو فرشتوں کی صفائی میں لاکھڑا کرتا ہے جب کہ پیغمبر فرشتوں سے ممتاز ہوتے ہیں (۸۷)۔

عرب فاضل ڈاکٹر محمد عبدہ یمانی جو کہ روایتی مکتب فکر کے نمائندہ ہیں، اس نقطے نظر سے اتفاق نہیں کرتے وہ اس حدیث کا حوالہ دیتے ہیں جس میں مذکور ہے کہ سینہ چاک کرنے والے کو کہا گیا تھا کہ اس میں سے حسد و کینہ نکال دو اور رحمت و شفقت بھر دو جس کے بعد آپؐ نے چھوٹے پر ترس اور بڑے پر شفقت کرنا شروع کی۔ وہ لکھتے ہیں کہ شق صدر سے مقصود آپؐ کے دل کو شفقت و رحمت سے بھرنا تھا۔ اس سے قطعاً یہ لازم نہیں آتا کہ انسان کو اپنی شہوات مغلوب کرنے کے لیے مقابلہ نہیں کرنا پڑتا بلکہ اسے شہوات

۸۵- سعید رمضان ابوظی، فقه السیرة، ص ۳۱-۳۰

۸۶- محمد عبدہ یمانی، علموا اولادکم محبة رسول الله ﷺ، مجلہ التھامن الاسلامی، ریج الاول - صفر ۱۴۲۷ھ، ص ۳۸،  
المجلد ۳، العدد ۶/۵

کو پچھاڑنے کے لیے مزید کوشش کرنا پڑتی ہے۔ وہ اپنے موقف کی تائید میں اس حدیث کا حوالہ دیتے ہیں جس میں آنحضرت ﷺ نے فرمایا: اگر میری لختِ جگر فاطمہ بھی چوری کرتی تو میں اس کا ہاتھ بھی کاٹ دیتا اور رحمت و شفقت سے لبریز دل کے لیے یہ ناممکن ہے کہ وہ اپنے جگر گوشہ پر ہاتھ کاٹنے کی حد لاگو کریں۔۔۔ اس لیے ہم دیکھتے ہیں کہ جناب رسالت مآب ﷺ کو اپنے نفس کو مغلوب کرنے لیے دوسروں سے زیادہ کوشش کرنا پڑتی ہے کیونکہ آپؐ کائنات کے لیے رحمت تھے اور آپ کا دل سراپا رحمت تھا لیکن اس کے باوجود آپؐ مجبور تھے کہ دستیاب قوت و وسائل بروئے کار لا کر کفار کے ساتھ پوری خدالت سے لڑیں (۸۸)۔

## ۲۔ معجزات اور جدید روحانات

انیسویں اور بیسویں صدی کی تصانیف کے ارتقائی تجزیہ و تقابل سے واضح ہوتا ہے کہ تصورِ معجزات، حقیقت و امکانِ معجزات اور روایاتِ معجزات کے مباحثت بحث و نظر اور اصولِ تحقیق کے پیمانوں پر جانچنے کے بعد منقح شکل میں سامنے آئے ہیں اور عصری تحقیقات اور علوم و فنون کے ارتقاء نے دیگر مباحثت سیرت کی طرح اس موضوع کا دامن بھی کافی حد تک وسیع کر دیا ہے۔ معجزات کے نئے نئے پہلو واضح ہو رہے ہیں اور سیرت کے جواہرات روز بروز بے نقاب ہوتے چلے جا رہے ہیں۔

عصر حاضر میں معجزات کے جدید روحانات سامنے آئے ہیں ان کے نمایاں پہلو درج ذیل ہیں:

### معجزات کی سائنسی توجیہ و تعبیر

مغربی استعمار کے ابتدائی دور میں مصنفوں سیرت کے ہاں مدافعانہ اور مغدرت خواہانہ روایہ پایا جاتا ہے۔ اس زمانے میں خلاف عادت و اقلات کی عقلی و سائنسی توجیہ کافی مشکل تھی اس لیے یا تو روایات کی صحت ہی سے انکار کر دیا گیا یا تاویل کا سمجھی جاتی ہے۔ اسی لیے معجزات کی سائنسی توجیہ و تعبیر کے ذریعے اسے قابل فہم بنانے کا رجحان بہت اہمیت اختیار کر چکا ہے جو دراصل جدید علم کلام کا اہم جزو ہے۔ مستند احادیث سے ثقیق قمر (چاند کے دو ٹکڑے ہونے) کا مجرہ ثابت ہے۔ قدیم زمانے میں اسے خلاف عقل قرار دیا جاتا تھا مگر جدید سائنسی نظریات و افکار نے اسے ممکن الواقع بنادیا ہے۔ موجودہ زمانے میں سیاروں کی ساخت کے متعلق انسان کو جو معلومات حاصل ہوئی ہیں ان کی بنا پر یہ بات بالکل ممکن ہے کہ ایک کرہ اپنے اندر کی آتش نشانی کے باعث پھٹ جائے اور اس زبردست انفجار (Explosion) سے اس کے ٹکڑے دور

تک پلے جائیں اور پھر اپنے مرکز کی مقاٹیسی طاقت (Gravitational Force) کے سبب وہ ایک دوسرے سے دوبارہ آ میں<sup>(۸۹)</sup>۔

عقلیت زدہ ذہن واقعہ معراج کو خلاف عقل قرار دیتے ہوئے اسے قبول کرنے کے لیے تیار نہ تھا مگر آج خلائی سفر نے اسے قابل فہم بنا دیا ہے اور اب تو یہ امکان بھی ظاہر کیا جا رہا ہے کہ ماڈی اجسام کا بھی الکٹران اور پروٹان کی لہروں میں تبدیل ہو کر روشنی کی رفتار (ایک لاکھ چھیساں ہزار میل فی سینٹ) سے سفر کرنا ممکن ہے۔ جب کہ جدید سائنس اور ٹکنالوجی نے انسانی آواز اور تصویر کو ایک لمحے میں ہزاروں میل دور منتقل ہونے کو ممکن بنا دیا ہے۔

پیغمبر کا غیب کی آوازوں کو سننا، ملائکہ جنت و دوزخ اور عذاب قبر کا مشاہدہ، اپنے اصحاب کو پیش کے پیچھے سے دیکھنا، دور دراز مقامات پر نظر، مستقبل میں پیش آنے والے امور کا مشاہدہ وغیرہ یہ سب مجررات احادیث سے ثابت ہیں اور یہ صلاحیت دراصل ایسی قوت کی بنا پر ہے جسے دائرہ حواس سے باہر حصی اور اک (Extra Sensory Perception) سے تعییر کیا جاتا ہے۔ بعض لوگوں میں یہ صلاحیت دوسروں کی بہ نسبت زیادہ ہوتی ہے جب کہ پیغمبر کے اور اک حصی عام انسانی حواس سے بہت اعلیٰ ہوتے ہیں۔ ماہرین نفیات نے ان غیر معمولی حواس اور قتوں کے اور اک کے کافی تجربات کیے ہیں جو ان کے امکان وقوع کو ثابت کرتے ہیں<sup>(۹۰)</sup>۔ آج جدید سائنسی آلات کے ذریعہ نہ صرف یہ کہ ان دیکھی مخلوقات (بیکثیر یا وغیرہ) کو دیکھنا ممکن ہے بلکہ ان سماعتی (Sub-Sonic) حد میں ہونے کی وجہ سے براہ راست ہمارے کانوں کی گرفت میں نہیں آ سکتیں۔

تفہیم مجررات کے سائنسی رجحان میں آج کی عقلیت پسند ذہنیت کی تتفہیم اور اطمینان قلب کا کافی سامان موجود ہے۔ مگر یہ حقیقت پیش نظر ہی چاہیے کہ مجررات قدرت الہیہ کا مظہر ہوتے ہیں۔ انہیں محض عقل کے پیاناوں اور سائنسی شعور کی کسوٹی پر پکنا پوری طرح ممکن نہیں ہوتا کیوں کہ وہ عقل انسانی کی پرواز سے بالاتر ہوتے ہیں البتہ ان کی تعبیرات سے جزوی طور پر تفہیم میں مدد مل سکتی ہے۔

### مجرراتِ نبوت کے سائنسی، تاریخی، جغرافیائی اور اثری شواہد

مجرے کی حقیقت سمجھنا ممکن تو نہیں مگر مجرہ کے امکان کے شواہد کی تلاش تحقیق ممکن ہے۔ مجررات کی تفہیم میں ایک رجحان یہ بھی سامنے آیا ہے کہ ایسے شواہد پیش کیے جائیں جن سے یقینی طور پر ثابت ہو کہ ان

-۸۹ ابوالاعلیٰ مودودی، سیرت سرورِ عالم، لاہور، ادارہ ترجمان القرآن، ۱۹۸۳ء، ص ۴۰۵

-۹۰ عثمان نجاتی: حدیث اور علمِ انسن، لاہور، افیصل ناشران کتب، (س۔ن)، ص ۱۳۹

مجہرات کا ظہور ہو چکا ہے۔ اس قسم کے رجحانات کے چند نمونے حب ذیل ہیں۔

مجہزہ شقِ قمر متعدد صحیح احادیث سے ثابت ہے۔ اس کا ایک ثبوت اس وقت سامنے آیا جب مختلف امریکی جرائد اور عالمی اخبارات میں وہ تصاویر شائع ہوئیں جن میں چاند کے عین وسط میں ایک سرے سے دوسرے سرے تک شگاف سا موجود ہے جو دونوں کے باہمی جدا ہو کر ملنے کا واضح ثبوت ہے۔ اور بزبان حال مجہزہ شقِ قمر کی توثیق اور دعوتِ فکر دے رہا ہے<sup>(۹۱)</sup>۔

شقِ قمر ہی کے واقعہ پر معتبرین نے مختلف سوالات اٹھائے ہیں جن میں سے ایک اس واقعہ کا معاصر تاریخوں میں مذکور نہ ہونا ہے۔ اہل علم نے اس پر مختلف پہلوؤں سے روشنی ڈالی ہے<sup>(۹۲)</sup>۔ مگر تاریخی دستاویزات سے جو شہادت ملتی ہے۔ وہ بھی اس حوالے سے اہمیت رکھتی ہے۔

ہندوستان کی مشہور و مستند تاریخ فرشتہ میں اس واقعہ کا ذکر بھی موجود ہے کہ ہندوستان میں مہاراجہ مالیبار نے یہ واقعہ پکشیم خود دیکھا اور اپنے روزنامپ میں لکھوا�ا اور یہی واقعہ ان کے مسلمان ہونے کا سبب بنا۔ مند ابوادود طیاری اور بیہقی کی روایات سے بھی یہ ثابت ہوتا ہے کہ خود مشرکین مکہ نے بھی باہر کے لوگوں سے اس کی تحقیق کی تھی اور مختلف اطراف سے آنے والوں نے یہ واقعہ دیکھنے کی تصدیق کی تھی<sup>(۹۳)</sup>۔

سیرت کے مختلف مصادر میں آنحضرت ﷺ کے سفرِ شام میں ایک راہب سے بصری (شہزادن) میں ملاقات کا ذکر آیا ہے جس کا نام ابن اسحاق کی روایت کے مطابق بھی ہے۔ اور ترمذی نے بھی اسے نقل کیا ہے<sup>(۹۴)</sup>۔ ان روایات میں دیگر خرق عادات و اقدامات کے ساتھ ساتھ ایک اہم واقعہ یہ بھی ذکر کیا گیا ہے کہ جس درخت کے نیچے آنحضرت ﷺ تشریف فرماتھے اس کی شاخوں نے جھک کر آپ پر سایہ کر دیا تھا جس کی طرف راہب نے قافلے کے دیگر افراد کو بھی متوجہ کیا۔ واقعہ کی جزوی تفصیلات میں روایات کے اختلاف کے باوجود درخت کے جھکنے پر سب روایات متفق ہیں۔ تحقیقین محدثین نے اصل واقعہ کی تصویب کی ہے اور اکثر مصادر سیرت نے اسے اہمیت دی ہے مگر بعض معاصر سیرت نگاروں نے اس پر روایتی اور درایتی

- ۹۱۔ موسیٰ خان، روحانی بازی، فلکیاتِ جدیدہ، لاہور، ادارہ تصنیف و ادب، ۲۰۰۱ء، ص ۲۵۳۔

- ۹۲۔ مثلاً دیکھی: رحمۃ للعلیمین، ج ۳، ص ۱۸۲-۱۹۰۔

- ۹۳۔ مفتی محمد شفیع، معارف القرآن، کراچی، ادارہ المعارف، ۱۹۷۷ء، ج ۲، ص ۲۲۷، نیز دیکھی: شاہ رفیع الدین، مجموع رسائل، حصہ دوم، ص ۲۰، رسالہ تحقیق شق القر (فارسی)، گرجانوالہ، ادارہ نشر و اشاعت، نصرۃ العلم، ۱۹۹۳ء۔

- ۹۴۔ ترمذی، محمد بن عیسیٰ، جامع الترمذی، کتاب المتنَّاقيب عن رَسُولِ اللَّهِ صَلَّى اللَّهُ عَلَيْهِ وَسَلَّمَ، باب مَا جاءَ فِي بَدْرٍ نُبُوَّةَ النَّبِيِّ صَلَّى اللَّهُ عَلَيْهِ وَسَلَّمَ، حدیث نمبر ۲۸/۱۲۳۵۵۲، حدیث نمبر ۲۸/۱۲۳۵۵۳۔

پہلوؤں سے نقد کرتے ہوئے اسے کمزور اور بے بنیاد قرار دیا ہے<sup>(۹۵)</sup>۔ غالباً اس کتد و کاوش کی وجہ مستشرقین کا یہ بے بنیاد دعویٰ ہو سکتا ہے جو اس ملاقات سے انہوں نے اخذ کیا ہے کہ آنحضرت ﷺ کو دینی اور مذہبی معلومات اسی راہب نے دی تھیں جنہیں آپؐ نے چالیس سال کی عمر تک چھپائے رکھا۔ حکومتِ اردن نے اردن میں موجود تاریخی یادگاروں کی تحقیق کی جس میں ان قدیم وثائق سے بھی استفادہ کیا گیا جو خلافتِ عثمانیہ کے دور سے محفوظ تھے۔ وثائق کی راہنمائی سے نہ صرف وہ شاہراہ دریافت ہوئی جس پر جاز کے تاجر شام کا سفر کرتے تھے بلکہ اس شاہراہ کے قریب وہ عجیب و غریب درخت بھی دریافت ہو گیا جو سینکڑوں مربع کلومیٹر میں پھیلے صحراء میں جہاں پانی بھی نہیں تھا یہ درخت زندہ اور توانا کھڑا تھا۔ اس کے نواح کے بدوؤں نے بھی اس کی تصدیق کی کہ یہ ہمارے خاندانوں میں تو اتر کی حد تک مشہور ہے کہ اس درخت کے نیچے آنحضرت ﷺ نے قیام فرمایا تھا۔ اس بے آب و گیاہ صحراء میں اس درخت کا زندہ رہنا اور اس کی جڑوں کا دور دور تک پھیلنا اور قدیم وثائق سے اس جگہ کی نشاندہی ہونا اور اس کے قریب ایک پرانی خانقاہ (راہب) کے کھنڈرات کی موجودگی اسی اعجاز کی زندہ شہادت ہے۔ حال ہی میں مولانا تقی عثمانی نے سفر اردن میں اس جگہ کی زیارت کے بعد اس سے متعلقہ مذکورہ معلومات تفصیل کے ساتھ پر ڈبلم کی ہیں<sup>(۹۶)</sup>۔

مجزات کا ایک اہم حصہ مستقبل میں پیش آنے والے واقعات سے متعلق ہے جو عصر حاضر میں اہل علم کی خصوصی دلچسپی کا مرکز رہا ہے۔ مجزات پر لکھنے والے اہل علم نے ان کی درجہ بندی کرتے ہوئے ان پیش گوئیوں کو بھی مجزات ولائلِ نبوت میں شمار کیا ہے جو مستقبل سے متعلق ہیں۔ جدید سائنسی، جغرافیائی اور جیالوجی کی تحقیقات نے ان روایات کی تصدیق کر دی ہے۔ ان پیش گوئیوں میں سے اہم ترین روم و فارس کی بر بادی، فتح اتنبول، غزوہ ہند، مستقبل کی جنگوں کا تذکرہ اور فتوؤں کے ظہور کی پیش گوئیوں پر مبنی بیشمار مجزات ہیں جن کی تصدیق پر تاریخ نے مہر تصدیق ثبت کر دی ہے۔ ان روایات کی تحقیق پر مبنی روحانی سیرت نگاری کے نئے نئے آفاق سامنے آ رہے ہیں۔ ترک مفکر فتح اللہ گولن نے ان پیش گوئیوں اور ان کے ظہور پر مفید علمی بحثیں کی ہیں<sup>(۹۷)</sup>۔ خروجِ دجال، ظہورِ مہدی، نزولِ عیسیٰ اور ہر مجدوں (الملمحة العظمى) وغیرہ موضوعات پر قلیل عرصے میں کثیر لٹریچر سامنے آیا ہے جس کی فہرست خاصی طویل ہے۔ اس میں متعلقہ روایات کی توضیح اور عصر حاضر پر ان کی تطبیق کی گئی ہے۔

۹۵۔ شبیل، سیرۃ النبی، ج ۱، ص ۱۲۰-۱۱۹، ج ۳، ص ۳۱۹-۳۲۱

۹۶۔ تقی عثمانی، اردن میں دو نئی معلومات، کراچی، ماہنامہ البلاغ، دارالعلوم، ذوالحجہ ۱۴۳۱ھ / نومبر ۲۰۱۰ء، ج ۲۵، ش ۱۲، ص ۳۵-۳۱

۹۷۔ فتح اللہ گولن، نویر سرمدی، فخر انسانیت، ج ۱، ص ۱۳۲-۱۵۵

طب نبوی بھی درحقیقت مجزاتِ نبوی کا ایک حصہ ہے جس میں شفاء، علاج اور پرہیز سے متعلق اہم اکشافات ہیں جن کی تحقیق پر وسیع لڑپچ سامنے آیا ہے۔ جدید میڈیکل سائنس طبی مجزات کے سامنے سرگوں ہے اور اس شعبہ میں بھی آنحضرت ﷺ کی عظمت و فضیلت کی تصدیق کر رہی ہے۔

## مجزات کی سائنسی افادیت

عصر حاضر میں سائنسی اہمیت و افادیت کو جانچنے اور پرکھنے کی بھی کوشش کی گئی ہے۔ بعض مفکرین نے مجزات کے مادی پہلوؤں کی طرف بھی متوجہ کیا ہے اور انہیں سائنسی ترقی کا اہم محرك بتالیا ہے۔ اس نقطہ نظر کی ترجیحی بر صیر کے عظیم محدث علامہ انور شاہ کشمیری کی اس گفتگو سے بخوبی ہوتی ہے جو ان کے اور علامہ اقبال کے درمیان ہوئی۔ راوی لکھتے ہیں: ”ڈاکٹر اقبال مرحم کے سامنے حضرت شاہ صاحب نے جو علمی جواہرات بیان فرمائے ان میں ایک موضوع یہ تھا کہ امت میں سائنس و طبعیات میں جو حیرت انگیز ترقیاں ہوئی ہیں انہیاء کے مجزات میں ان کی نظریں موجود ہیں اور انہیاء کرام کے مجزات میں یہ چیزیں قدرت نے اس لیے ظاہر کرائیں تاکہ آئندہ امت کی ترقیات کے لیے تمہید ہوں اور فرمایا کہ اضراب الخاتم میں اس کی طرف میں نے اشارہ کیا ہے“<sup>(۹۸)</sup>۔ اقبال کا مشہور شعر اسی فکر کی عکاسی کر رہا ہے:

سبق ملا ہے مجھے معراجِ مصطفیٰ سے  
کہ عالمِ بشریت کی زد میں ہے گردوں

ترک مفکر فتح اللہ گولن نے مجزات کے اسی ترقی پسندانہ نقطہ نظر کو اجاگر کیا ہے۔ ان کے نزدیک انسانیت نے مادی و روحانی ہدایت کی تمام کنجیاں انہیاء کرام سے حاصل کی ہیں۔ قرآنِ کریم نے انہیاء کرام کے مجزات کی وضاحت کرتے ہوئے انسانیت کو اس بات کی دعوت و ترغیب دی ہے کہ وہ ان آخری حدود تک پہنچنے کی کوشش کریں جنہیں انہیਆ کرام نے اپنے مجزات کے ذریعے مقرر کیا ہے<sup>(۹۹)</sup>۔

مجزات کے متعلق یہ تصوّرات روحانی فلاح کے ساتھ ساتھ مادی ترقی کے لیے بھی مہیز کا کام دے سکتے ہیں اور ہمارے فکری زاویوں کی تشكیل اور ذہنی افق کی توسعہ میں بھی نمایاں کردار ادا کر سکتے ہیں۔


۹۸۔ از هر شاه قیصر، حیاتِ اور، دیوبند، محبوب المطابع، ۱۹۵۵، ص ۱۸۲

۹۹۔ نور سرمدی، فخر انسانیت، ج ۱، ص ۱۵۷


رائم نے اپنے ایک مقالہ میں اسی تصوّرِ مجزات کے عملی نمونہ اور اس کی افادیت پر تفصیل سے بحث کی ہے۔ ویکھئے:  
مقالہ ڈاکٹر سید از کیا ہاشمی، مجزات کی سائنسی توجیہ و تشریح

## ادارہ تحقیقات اسلامی کی پیش کش


### فقہ اسلامی: دلائل و مسائل



ISBN 978-969-408-303-2



ISBN 978-969-408-302-5



ISBN 978-969-408-278-3

عربی زبان میں تالیف کی گئی اسلامی فرقہ کی ایک جامع کتاب الفقه الاسلامی وادکہ ہے۔ گیراہ جلدیوں پر مشتمل یہ کتاب مشہور ترقیت و فقہیہ دائرہ وہبہ الزحلی کی کاوش ہے۔ عربی زبان میں اس کے متعدد ایڈیشن شائع ہوچکے ہیں۔ کتاب کے علمی محتوا اور اس کی اہمیت کے سبب ادارہ تحقیقات اسلامی اسلام آباد اس کا اردو ترجمہ شائع کر رہا ہے۔ اب تک تین جلدیں شائع ہو چکی ہیں۔ اردو میں اس کتاب کا اجراء ادارہ تحقیقات اسلامی کے اشاعی پر ڈرام میں ایک اہم سنگ میل کی حیثیت رکھتا ہے۔

فقہ کے اس اہم مجموعے میں نقی و عقلی دنوں مصادر و مآخذ سے استفادہ کیا گیا ہے جو چاروں بڑے مذاہب کی بنیاد ہیں۔ مؤلف نے خود کو کسی ایک فقہی مسلک کے اختیارات و استنباطاتکے حدود و تکمیل کھا لیکہ اہل سنت کے چاروں مکاتب فکر کے دلائل پیش کر دیے ہیں۔ اس تقاضی اسلوب سے طلبہ اور محققین کے لیے مختلف آراء کا جائزہ لینا آسان ہو گیا ہے۔ کتاب میں اس بات کا اعتماد کیا گیا ہے کہ توجہ تحقیق اور دوڑ حاضر کے مسائل پر مرکوز رہے۔ چنانچہ جدید مسائل پر تفصیلی بحث کی گئی ہے۔ فقہ اتفاقیات پر بھی نتائج کی گئی ہے۔

کتاب کی ایک اور خصوصیت یہ ہے کہ اس میں موجود تمام احادیث کی تخریج کی گئی ہے۔ ایک پوری جلد میں موضوعات اور فقہی مسائل کی جامع فہرست پیش کی گئی ہے۔ اردو میں شائع شدہ کتاب کی پہلی تین جلدیوں کے مدد جات حسب ذیل ہیں: جلد اول طہارت اور حکام صلوٰۃ سے متعلق مباحث پر مشتمل ہے۔ جلد دوم میں باب الصلاۃ کی تکمیل ہوئی۔ جلد سوم میں صوم (روزہ) زکوٰۃ اور حج سے متعلق ابواب شامل ہیں۔

جلد اول: صفحات ۱۰۳۰، قیمت ۱۰۰۰ اردو پپے۔ جلد دوم: صفحات ۷۷۰، قیمت ۹۰۰ اردو پپے۔ جلد سوم: صفحات ۲۱۲، قیمت ۱۰۰۰ اردو پپے۔

قارئین اور ادارے براہ اس کتاب سے خصوصی طور پر استفادہ کر سکتے ہیں:

اہل علم، طلبہ، عام قاری، کتب خانے، مراکز تحقیق، جامعات

کتاب منگانے یا ادارہ کی کتابوں کی فہرست حاصل کرنے کے لیے رابطہ فرمائیے

ڈائیکٹریٹ مطبوعات، ادارہ تحقیقات اسلامی، بیان الاقوامی اسلامی یونیورسٹی پوسٹ بکس نمبر ۱۰۲۵، اسلام آباد

فون نمبر: ۰۴۲۰۷۲۵۸۷، ۰۴۲۰۷۲۹، ای میل: [smaiqbala@apollo.net.pk](mailto:smaiqbala@apollo.net.pk))

قیمت کی ادائیگی کے طریقے: بک ڈرافٹ (نام ادارہ تحقیقات اسلامی اسلام آباد)، بک ٹینی یا منی آرڈر۔ ڈاک خرچ یا ایک سرویس کا کارائی بذم خریدار

نوٹ: کتب فروشیوں، کتب خانوں اور دراوروں کو خریدار کی مایت کے حساب سے ڈکاؤنٹ یا جاتا ہے۔